
अपनी बात 


कन्हाई लीलामय है । जब मैंने कहा था--'जीवन- 
निर्वाहके लिए लेखनी दे दो ! ' इसने 'हाँ' कर दिया था। 

बहुत अद्भुत सहयोग-मैंने जब भी धार्मिक साहित्य- 
को छोड़कर कुछ लिखा-पाण्डुलिपि ही खो गयी। 
'अस्तिकण', “भारतका भविष्य” और 'एकछत्र धरती!-- 
इन तीन पुस्तकोंकी पाण्डुलिपियाँ खोयी । 


जब मैंने कहा--'प्रशासत भी पचपनकी वय पूर्ण 
होनेपर पेंशन दे देता है !” इसने बिना कुछ कहे भी 
मानो कह दिया--'विवशता क्या है? शरीर-निर्वाहके 
लिए तू अग्निम रख ले ! 


जब 'शिव-स्मरण' के दस लेख कल्याणके लिए एक 
साथ श्रीभाईजी (श्रीहनुमान प्रसादजी पोद्दार) को भेजे, 
स्थिति ऐसी हो गयी थी कि इनका पारिश्रमिक न भी 
प्राप्त होता तो कुछ बिगड़ता नहीं था । 


सन्‌ १६७२ के पश्चात्‌ तो केवल भगवच्चरित-लेखन- 
का नियम कर लिया । यह चरित-लेखन मेरे अपने लिए । 


| 

कन्हाईने मुझे शरीर-निर्वाहकी ओरसे निश्चिन्त कर 
दिया है । 


अब “शिव चरित” सम्पूणं हो गया है । प्रिय 
श्रीविष्णुहुरि डालमियाके आग्रह एवं व्यवस्थासे ही यह 
पुरा हुआ क्योंकि मैंने इसे बोलकर लिखवाया, सूर्यवंशी 
मुरलीधरजीने शीघ्लिपिमें लिख कर टाइप किया । 
इस चरितके पूर्ण होनेके मध्य ही 'शिव-स्मरण'के 
इन दस लेखोंका स्मरण हुआ । ये पृथक्‌-पृथक्‌ नामोंसे 
'कल्याण'में कई वर्षोमे निकले थे । इनके इस प्रकार बहुत , 
विलम्बसे निकलनेमें कन्हाईका ही हाथ होगा । वह 
कहना चाहता था--'अव लेखनका व्यसन क्यों ?' 


इनको संकलित कर दिया है । सम्भव है, भगवान 


शंकरके श्रद्धालु भक्तोंको यह भावे । उनको कुछ प्रेरणा 
प्राप्त हो । ऐसा हो सके, तब इस प्रयास की सफलता है । 


“सुदर्शन सिह 'चक्र' 
श्रीकृष्ण जन्मस्थान 
मथुरा (उ० प्र०) 
देवोत्थानी एकादशी 
१४-११-१६७५ 


CC-O. Nanaji Deshmukh Library, BJP, Jammu. An eGangotri Initiative 


Vinay Avasthi Sahib Bhuvan Vani Trust Donations 


अनुक्रमणिका 
क्रेज संश विषय पृष्ठ 
१ शिव १ 
२ पुरारि 
३ दक्षिणायूति | १५ 
डू पंचवक्त्र २७ 
५ आशुतोष ३५ 
६ अधंनारीश्वर > ४४ 
७ नीललोहित ५२ 
ऽ नटराज ६० 

१० पशुपति ७८ 

शिव 


कुन्दइन्दुदरगोरपुन्दरं अस्बिकापतिमभोष्टसिद्धदम्‌ । 
कारुणीककलकङ्जलोचनं नोमि शंकरमनङ्गमोचनस्‌ ॥ 
कुन्द-शुद्ध सत्ता । गन्धवती पृथ्वीका निर्मल उज्ज्वल 
तन्मात्र-स्वरूप । 

इन्दु--घनी भूत आल्वाद । 

दर- शङ्ख, ज्ञानका चिन्मात्र-स्वरूप । अनिमित्त 
अघोषित स्वरका उज्ज्वल प्रतीक । 

'कुन्द इन्दु दर गौर'--शुद्ध-सच्चिदानन्दघन-विग्रह, 
किन्तु 'सुन्दर' परम मनोरम । 

'अभीष्टसिद्धिदम्‌ अस्बिकापतिम्‌' - अम्बिका 
जगज्जननी, परमकरुणामयी, ममतामूति और सर्वाभीष्ट 
सकल लौकिक, पारलौकिक कामनाओंका उदथ उनके 
अरुण मृदुल चारु चरणोंकी छायासे ही होता है। उन 
वात्सल्यमयीके आराध्य -सर्वाभीष्टप्रदायक । 

अनङ्गमोचन शंकरम्‌ कामको भस्म करके परम 
कल्याण करनेवाले प्रभुको 'नौमि'नमस्कार करता हुँ। 

शङ्खोज्ज्वल कुन्दकुसुम-सुकुमार श्रीमति और उससे 
आहल्लादकारी राशि-रारि ज्योत्स्ना झर रही है । झर रही 
है ज्योत्स्ना और अणु-अणु उसमें स्नान करके आनन्द-नृत्य 
कर रहा है। प्रकृतिका कण-कण नाच रहा है उस 
कल्याणधारामें स्नान करके। गङ्ाधर शशाङ्कशेखर 
त्रिलोचन वह सच्चिदानन्दघन श्रीमूति मनमें आये--प्यासे 
प्राण पुकारे तो आयेगी ही । प्राण पुकारें तो--'शिव ! 
हर ! महादेव !' 

क्यों पुकारें ? 

मत पुकारिए; किन्तु यह स्मरण रखिए-- 

ज्ञानिनामपि चेतांसि देवी भगवती हि सा। 


बलादाकृष्य मोहाय महामाया प्रयच्छति ॥ 
(दुर्गासप्तशती ) 


देवी भगवती महामायाको जानते हैं ? यह अनादि 
सृष्टि जिनकी क्रीड़ा है, कोटि-कोटि ब्रह्माण्डोंका सृजन- 
संहार जिनका विनोद है, जीवका साधन, जीवका योग, 
तप, ज्ञान-ध्यान उनको प्रतिहत कर पायेगा ? 

महानिष्ठुरा है वह मुण्डमालिनी-हाँ, मुण्डोंकी माला 
पहिनती है वह कृपा-कृपामयी । वह ग्रकेली कभी नहीं 
होती । उसका बिनोद है--कोई उसके रंगमञ्चसे भागने 
लगा तो पैर पकड़कर पटक देती है । बड़े-बड़े ज्ञानियोंका 
चित्त वह बलपूर्वक खींच लेती है-छीन लेती है और दे 
देती है मोहूको । 

उस कराल ताण्डविनीके सम्मुख टिकेंगे आपके पद ? 

भयभीत होनेका कारण नहीं है। वह चामुण्डा, 
छिन्नमस्ता ही नहीं है । वह त्रिपुरा है, गौरी है, अम्बिका 
है। जब वह अपने आराध्यके चरणोंमें होती है, उसे 
केवल अपने शिशु दीखते हैं । सृष्टिकी समस्त माताओंका 
वात्सल्य उसके वात्सल्याम्बुधिके सीकरसे समुद्भूत होता 
है । वह ममतामयी, स्नेहमयी अम्बिका-शिशुके प्रति 
उसकी .स्नेहधारा अनवच्छिन्न है । 


इस वात्सल्यमयी अम्बिकाके जो आराध्य हैं, इसके 
जो स्वामी हैं, वे आपके मन-मन्दिरमें आ जाये तो 
अम्बिका आपको सँभाल स्वयं कर लेगी । शिशुको अपने 
लालन-पालनकी मातस प्रार्थना नहीं करनी पड़ती । 


कामनाका उदय होता है महामायाके रागारुण 
श्रीचरणोंकी छायासे ! सर्वाभीष्ट--सब इच्छाएँ प्राणीके 
अन्तःकरणमें यह विनोदमयी ही उत्थित करती है । 

अर्थ, धर्म, काम और मोक्ष-अभीष्टका क्षेत्र इससे 
बाहर तो नहीं होगा ? 


सच पूछिये तो ये अम्बिकानाथ अभीष्टदाता नहीं 
हैं। इनके स्वरूपमें न कामना है, न कामनाकी पूति- 
अपूति । । ये तो निगुण हैं-प्रकृतिका कोई गुण इतका 
स्पर्श नहीं करता; किन्तु ये अम्बिकापति हैं न। इनका 
अभीष्ट-सिद्धि करनेवाला स्वरूप यही है कि ये महामायाके 
स्वामी हैं । 

इनके चारु चरण मनमें आए और महामाया आपके 
लिये जगदम्वा हो जाती है । फिर उससे शिशुका अपूर्ण 
अभीष्ट देखा नहीं जाता। वह स्वयं लग जाती है 
अभीष्टको सम्यक्‌ सजानेमें । 
भगवान्‌ तो अनङ्गमोचन शंकर हैं। उनका स्वरूप 
है-कामको भस्म करके परम कल्याण प्रदान करना । 
___ जहाँ काम तहे राम नहि।' 


कामनाएँ भी रहेँ और जीवका कल्याण भी हो 
जाय--यह तो हुआ नहीं करता। शंकर भगवान्‌ तो 
कामारि हैं । 

आप कामनाओंपर विजय नहीं पा रहे हैं, तो 
चिन्ताकी बात नहीं है। जिस मदनने स्रष्टाको भी 
अपराजित नहीं छोड़ा, उसे आप पराजित कर कंसे सकते 
हैं ? आपका काम कामसे लड़ना नहीं है । हिमालयपर 
सिर पटकेंगे तो सिर फूटेगा । हिमालय डिगनेवाला नहीं 
है। आपका काम है मदनारिको पुकारना--उन प्रभुका 
स्मरण करना । आप अपना काम कीजिए। 


कामनाएँ-अरे, इनका अधिष्ठाता तो पता नहीं, 
कब भस्म किया जा चुका । उसे अस्तित्व पुनः मिला 
जिनके आशीर्वादपे, उनके आश्रितोंकी ओर देखनेका 
साहस करेगा वह ? आप आश्रित तो बनें उस शूल- 
पाणिके । 


कई वर्ष हो गए, जब मैंने मानसरोवर-कैलासकी यात्रा 

"की थी। मार्गदर्शक, रसोइएके अतिरिक्त केवल एक 


सहयात्री थे। हम दोनों एक छोटे तम्बूमें सोते थे और 
रसोइया तथा मार्गदर्शक दूसरे तम्बूमें । 

“दादा, मेरा मनोरथ सफल हो गया । वे सहयात्री 
आयुमें छोटे होनेसे मुझे 'दादा' कहते थे। मानसरोवरके 
किनारे हमारा शिविर था। प्रातः उठकर उन्होंने बड़े 
उत्फुल्ल मुखसे यह सुनाया । 

“हुआ क्या ? मैंने पूछा । 

उन्होंने जो कुछ कहा, उसका सारांश दे रहा हूँ । 
उनके शब्द अब ठीक-ठीक स्मरण नहीं हैं। घरपर कभी 
उनको कोई महात्मा मिले थे । उन संतने कहा था--यदि 
तुम मानसरोवरकी यात्रा करो और वहाँ सूर्योदयसे 
ूर्यास्ततक खुले आकाशके नीचे, व्रत करके रहो तो रात्रिमें 
तुम्हें उमा-महेश्‍्वरके दर्शन होंगे ।' 

उन्होंने पहले दिन दोनों समय खाया नहीं था। 


पूछनेपर कोई ठीक कारण न बताकर कह दिया था-. 


“इच्छा नहीं है।' मानसरोवरके किनारे दिनभर दूरतक 
घूमते रहे थे । 

“मुझे दर्शन हो गए ! ' उन्होंने बतलाया--मैंने आपको 
जगानेका दो-तीन बार प्रयत्न किया; किन्तु 'माँने रोक 
दिया, यह कहकर--'बच्चा सो रहा है । जगा मत ।' 

स्पष्ट कर दूँ कि मैंने कुछ देखा या अनुभव किया 
नहीं । मैं उनकी बात ही दे रहा हूँ । उन्होंने सच कहा 
होगा--ऐसा मुझे विश्‍वास है । 

> | 
“तुमको कुछ वरदान मिला ? मैंने पूछा । ~ 
उन्होंने एक हस्तलिखित कागज निकाला । उसमें | 
केवल बहुतसे नामोंकी सूची थी । उन्होंने बतलाया -'यह 
मेरे पूर्वजों आदिकी नामावली है, जो मैं पूछ-पाछकर बना | 
सका । मैंने प्रभुसे वरदान माँगा--इन लोगोंको नरकसे | 
निकाल दें ! प्रभुने सूची पढ्नेको कहा । मैं एक-एक नाम .. 
पढ़ता जाता था और वे हाथसे निकालनेका हल्का संकेत 
करते जाते थे ।' 
और कुछ ?' मैंने पूछा । 
नहीं । उन्होंने कहा--सूची 
अदृश्य हो गये माँके साथ ।' 
हाय रे भाग्य ! ' मेरे मुखसे निकल गया--'कल्पवक्ष- 
के नीचे पहुंचकर भी तुम कंगाल ही रहे । 
आप यदि नींदमें न होते तो क्या माँगते ?” उन्होंने 
पूछा । 
मैं क्यों मांगता ?' मैंने कहा--'मुझे जो माँगना था 
वह तो नींदमें होनेपर भी मिल गया । 
क्या मिला आपको ? बहुत चौंके थे वे । 
“'जगज्जननीने 'बच्चा' कहा था न मुझे? ” मैंने पूछा। 
“कहा तो था । मैंने दो-तीन बार जगानेका प्रयत्न 
किया और प्रत्येक वार माने मना किया । प्रत्येक बार 


बच्चा कहा । पिछली वार तो उनके स्वरमें रोपभरी 
भिड़की थी ।” वे बोले । 

~ “जागनेपर भी मैं और क्या माँगनेवाला था । मुझे 
कहना ही यह था कि अपने श्री मुखसे एक बार पपुत्र'. 
कहकर सम्बोधित करो ।” 

| प्रभु यदि माँगनेको कहते' उन्होंने वात बिना समझे 

पूछा--'क्या माँगते आप ?' 

“तुम जानते हो कि पुत्रको माता-पितासे लड़ने-झगड़ने- 
का भी अधिकार है ।' मैंने उन्हें बतलाया--और मेरा 
स्वभाव झगडा मोल लेनेवाला है ।' 

“आप प्रभुसे झगड़ा करते ?' आईचर्यसे देखते रह्‌ 
गये वे । र 

मैं कहता--आप पिता हैं । बच्चेपर प्रसन्न हैं तो जो 
प्रसन्नता हो दे दें; किन्तु मैं भिखारी हँ--यह आप क्यों 
समभते हैं? माता-पिताका जो कुछ है, वह तो पुत्रका 
स्वत्व है । उससे बाहर कुछ बचता है क्या ? 


फक? हि 
7: 


उन सज्जनको पश्चात्ताप हुआ । वे अपने और सूचीके 
सब नामोंके लिए मोक्ष माँग सकते थे; किन्तु अभीष्टका -- 
कामनाका पात्र होता ही बहुत छोटा है। उसे लेकर 
जानेवालेके हाथ उतना ही तो आवेगा, जितना बड़ा 
उसका पात्र होगा । 


शंकर परम कल्याणप्रदाता प्रभु हैं अनङ्गमोचन 

होकर । वस्तुतः जीवको लघु-बन्धनग्रस्त किया है 

८. कामनाओं-उसके छोटे-बड़े अभीष्टोंने। इस कामना- 
| समूहका ही ध्वंस अभीष्ट है। कामनाशका ही नाम 

कल्याण है और कामनाश होता है तब, जब कामारिको 
अपने चिन्तनका विषय बनाया जाता है । 


आप मेरे साथ शिव-स्मरण करेंगे? अभीष्टपूर्ति 
चाहिए तो और कामनाओंसे मुक्त होकर कल्याण चाहिए 
तो-करणीय तो यही है। 
महादेव शिवशंकर शम्भो उमाकान्त हर त्रिपुरारे । 
मृत्युञ्जय वृषभध्वज शूलिन्‌ गङ्गाधर मुड मदनारे ॥ 
हर शिवशंकर गौरीशं वन्दे गद्भाधरमीशम्‌ । 
रुद्रं पशुपतिमीशानं कलये काशीपुरिनाथम्‌ ॥ 
शिव शम्भो ! शिव शम्भो ! हर गोरीशंकर जय शम्भो ! 

पुरारि 


महामायावी दानवेन्द्र मयके तीन पुत्र थे विद्युम्माली, 
' विद्युज्जिह्व, विद्युच्छत्र्‌, । मयने तीन वैमानिक नगरोंका 
` “निर्माण किया । एक नगर _ स्वर्णका, एक रजतका और 
|. एक लौह॒का । अपने तीनों पुत्रोंको उसने क्रमश: एक-एक 
नगर दे दिया । 


मयके पुत्र इन नगरोंमें दानवोंके साथ रहने लगे । 
स्वयं मय भी इनसें रहता था । ये लोग रहते भी तो बात 
क्या थी; किन्तु ये तो सृष्टिमें महानाश करते घूमते थे । 
मयके तीनों नगर वैमानिक नगर थे । ये पृथ्वीपर, 
गिरिशिखरपर, जलमें-कहीं भी उतर सकते थे । सीधे 
__ ऊपर उड़ सकते थे। इनकी गति अकल्पनीय तीव्र थी। 
॥ ये चाहे जब और चाहे जितनी देरको अदृश्य रह 
सकते थे । / 
सबसे बडी विशेषता इन नगरोंमें यह थी कि ये 
।  ऊभेद्यये।किसोभी अस्त्र-शस्त्रसे इन्हें तोडा-फोडा नहीं 
+ जा सकता था । ये तीनों नगर जब पृथक्‌-पृथक्‌ रहते थे, 
इन्हें नष्ट करनेका कोई उपाय नहं था । एक सहख वर्षामें 

केवल एक वार एक मुहुतंको ये परस्पर मिलते थे। उसी 
समय इनको नष्ट करना सम्भव था। 

मयको इतनेसे संतोष नहीं हुआ । उन महायोगीने 
सिद्धरसका एक कूप इन पुरोंमें निमित किया था । कभी 
कोई दुर्घटना हो ही जाती-घायल अथवा मृत किसी 
व्यक्तिको उस कूपके रसमें डुबा दिया जाता तो तत्काल 
वह स्वस्थ, सबल, सजीव होकर उठ खड़ा होता । 


मृत्युका, रोग या आघातका तथा वैभवके नाशका भय 
नहीं रहा तो स्वभावसे उद्दण्ड एवं क्र र दानव सर्वथा 
लोक-संतापक हो गए। वे अपने किसी नगरको कहीं 
किसी ग्राम, नगर, तपोवनपर उतार देते। शत-शत 
प्राणियोंको पीस डालते । अपने नगरोंके धक्केसे रम्य पर्वत, 
आश्रम ही नहीं, स्वर्गके देवोद्यान भी बे नष्ट करने लगे । 
वे नदियोंका प्रवाह अपने नगरके द्वारा रोक देते और जब 
बहुत जल एकत्र हो जाता, अपना नगर हटा देते । तटके 
ग्राम-नगर इस प्रकार सहसा बाढ्से बह जाया करते थे । 
प्राणियोंका क्रन्दन, आहतोंकी करुण पुकार, लाख-लाख 


लोगोंका मरण उन क्र रोंके विनोदका साधन वन गया । 
पृथ्वीके प्राणी मनुष्य ही नहीं, ऊपरके लोंकोंके 
देवता, गन्धर्व, ऋषि-मुनि,--सव रात-दिन संत्रस्त रहने 
लगे। कव कहाँ त्रिपुर प्रलय उपस्थित कर देंगे कुछ 
ठीक नहीं था । त्रिभुवन भय, आशङ्का, त्रासका नारकीय 
क्षेत्र बन गया । 

देवता भगवान्‌ पिनाकपाणिकी शरणमें गए । आशुतोष 
प्रसन्न हुए । उन्होंने धनुष चढ़ाया, उनका संकल्प ही बाण 
बन गया । त्रिपुरपर सूर्यमण्डलमे-शर-वर्षा होने लगी । 
सहस्र-सहस्र दानव मरने लगे । दानवेन्द्र मय उठे । उन्होंने 
तत्काल आहत एवं मृत दानवोंको कूप-रसमें डालनेकी 
व्यवस्था की । अब जो रसमें पड़ा; वह आधे क्षणमें पहलेसे 


सबल, स्वस्थ ही नहीं, पहलेसे अधिक उद्धत होकर युद्धके _ 


लिए तत्पर दीखने लगा'। 

“भाई, ! यहाँ आघात तो व्यर्थ है। शंकरजीने हसकर 
धनुष रख दिया । 

तब क्या इन दानवोंको आप ऐसे ही अभय दे रहे 
हैँ ? ' देवता व्याकुल हो गये । 


'नहीं' भगवान्‌ विष्णु उठ खड़े हुए। कुछ कौशल 


अपेक्षित है' यहाँ ।' 

“वीरभद्र ! तुम मयसे कहो कि त्रिपुर बच नहीं 
सकता । श्रीहरिकी इच्छाका उलंद्वन नहीं किया जा 
सकता । वे अब अकेले पाताल चले जायेँ।' सच यह है 
कि दयाधाम शशाङ्कशेखरका ममत्व है दानवेन्द्र मयपर । 
बड़े प्रिय भक्त हैं वे औढरदानीके । उनकी उपस्थिति ही 
त्रिपुरकी रक्षामें अबतक हेतु थी । प्रभुने अब वीरभद्रको 
भेज दिया मयके समीप । 

इधर भगवान्‌ विष्णुने गौका रूप धारण किया और 
ब्रह्माजीको वछड़ा बनाया । इत रूपमें पहुँचे त्रिपुरमें और 
सीधे सिद्धरसामृतसे भरे कूपपर चले गए । जैसे बहुत 

प्यासी गाय दौड़ी आयी हो, कूपके रसमें मुख लगा दिया 
“उन्होंने । 

कूप-रसके रक्षक थे वहाँ। इतनी सुन्दर--इतनी 
आकर्षक गाय उन्होंने, भला, काहेको देखी थी | ऐसा 
बछड़ा ही कहाँ त्रिभुवनमें । वे रोकते, इससे पूर्व तो गाय- 
बछड़े रस पीने लगे थे ।” 

“जल पीती गौको मारना भारी पाप है।' दानवोंमें 
धमेबुद्धि जाग्रत्‌ हो गयी । 'पी लेने दो। बहुत प्यासे हैं 
दोनों । पी ही कितना लेंगे ।' 

दानव देखते रह गए और कूपमें तो एक बूँद भी रस 
नहीं बचा । गायने पिया ही नहीं, उसे चाटकर स्वच्छ कर 
दिया और तब वह अद्भुत गाय अपने वछड़ेके साथ 
अदृश्य हो गयी । अब रक्षक चौके; किन्तु अब होता 
क्या था ? 

दानवेन्द्र मयको कप-रसके गोद्वारा पी लिए जानेका 
समाचार मिला । लगभग उसी समय वीरभद्रने आकर 
भगवान्‌ शिवका आदेश ' सुनाया । स्थितप्रज्ञ, प्रशान्त, | 
गम्भीर दानवेन्द्र उठ खड़े हुए।: उन्होंने वीरभद्रको -. 
प्रणिपात किया-- जैसी आराघ्यकी इच्छा' । | 

ममता, मोह्‌, भय, शोक--कहीं कुछ नहीं । दानवेन्द्रने 
अपना आराध्य मणिमय शिवलिङ्गमात्र साथ लिया. और 
पाताल चले गए । 

इस बार, प्रलयंकरने देवताओंके द्वारा रथके उपकरण 


प्रस्तुत किए। धर्म काल आदि ही नहीं, श्रीहरितक शरके 

अङ्ग बने और अब थह आघात त्रिपुर कैसे सह लेता । 
तीनों पुरोंके मिलनेका समय आ गया था। वे मिले और 
उसी समय उनपर महारुद्रका प्रहार हुआ । तीनों पुर 
जलते हुए गिरे । 

कहा जाता है कि अमरकण्टकपर्वंतपर रेवा-उद्गमसे 
थोड़ी दूरपर दानवोंके तीनों पुर जलते हुए गिरे थे। उस 
महाज्वालासे गिरिपृष्ठ फटा और वहाँसे एक सरिता प्रकट 
हो गयी । उस सरिताका नाम 'ज्वाला' पड़ा । वह अब 
भी प्रवाहित होती है । 

समष्टिमें-सृष्टिकी समष्टिमें श्रौर कालकी समष्टिमें 
यह घटना कभी हुई थी । ज्वाला नदी उस इतिहासकी 
प्रतीक है; किन्तु जीवनमें-व्यष्टिमें यह घटना जो 
समष्टिमें इतिहास नहीं हुआ ? वह व्यष्टिमें अध्यात्म नहीं 
बन सकता--इसे मत शूलिये। जो समष्टिमें सत्य है, 
व्यष्टिका सत्य भी वही है । व्यष्टिके लिए इस कथामें 
कोई संदेश न होता तो पुराण इसका वर्णन क्यों करते ? 
पुराणकारको कोई घटना-केवल इतिहासके लिए 
घटनोल्लेखका व्यसन नहीं है । मानव-जीवनके दुर्लभ क्षण 
व्यर्थेकी-हेतुहीन घटनाओंकी कहानी पढ़-सुनकर प्रमाद- 
पुर्ण मनोरञजनमें नष्ट करनेको नहीं हैं । तब इस घटनाका 
हमारे लिए संदेश ? 


मायाके तीन पुर हैं-कञ्चन, कामिनी, काया । अपने 
तीन पुत्र लोभ, काम, क्रोधको इसने ये पुर दे रखे हैं। रे 
तीनों पुर सृष्टिमें विनाश ही करते हैं । 

कञ्चन लोभ दूसरोंका शोषण- स्वत्वहरण करके 
संतुष्ट होता है। 


कामिनी-कामने कितना विनाश किया है विश्वमें-- 
इतिहास उठाकर देखनेकी आवश्यकता नहीं है । सम्पूर्ण 
अनर्थोंको जड़ कामना है ओर अपनी कामनाके पीछे अंधा | 
व्यक्ति दूसरोंकी हानि नहीं देख पाता-यह आप जानते | 
हैं। 

काया--क्रोधके ही अनुगत हैं मोह-ममतादि। इस 
काया तथा कायासे सम्बन्धित लोगोंको --नाम-गुण आदि- 
को लेकर ही आपके द्वारा सब पाप होते हैं। 


ये लोभ, क्रोध, काम तथा इनके अनुगत सब दोष 
कहीं साधन-भजन सत्सङ्गसे दुर्लभ भी हो जायं तो इन्हें 
सबल करनेवाला रसकूप है काथामें । इर्द्रिय-सुखमें 
आसक्ति--यह रसासक्ति इनको पुनः सजीव ही नहीं 
करती, इन्हें सशक्त भी बना देती है । 


भगवान्‌ शिवकी शरण लें सात्त्विक वृत्तियाँ, तो भी 
काम नहीं बनता । कल्याणका सब प्रथत्न इन्द्रिय-रसासक्ति 
निष्फल कर देती है । यह रसासक्ति मिटे तो दानवपुर 
नष्ट हों । 


भगवान्‌ श्रीहरि गौ बनें । वे गोपाल इन्द्रियोंके द्वारा 
आराधित हों, उनका रूप-माधुर्य मुग्ध करे इन्द्रियोंको, 
तब यह रस-विषय-रस सूखे । वे ही इसे पी जायै- | 
उनके चरणोंकी प्रीति आए, तब यह्‌ समाप्त हो । | 

इन्द्रियासक्ति-विषयासक्ति मिट गयी तो कामं 
समाप्त हो गया ? 

सुविधा हो गयी-मात्र इतना ही । यहीं कहीं संतुष्ट 
हो गए तो-मयको समय मिलेगा और वह पुनः कूपको 
सिद्धरसामृतसे भर देगा । 


'तरङ्गायिता अपि इमे सङ्भात्समुद्रायन्ति ।' 
(नारदभक्ति-सुत्र) 
थे अत्यन्त लघु -सत्वहीन प्राय होनेपर भी अनुकूल 
सद्ध पाकर समुद्र बन जाती हैं। 
मय नहीं मरेगा । माया वस्तुतः प्रभुकी शक्ति है। 
उनका विनाश नहीं होता--आवश्यक भी नहीं है। 
त्रिपुर-नाशके लिये आवश्यक है कि मयको वहाँसे 
हटा दिया जाय । यह काम प्रभु स्वयं करेंगे, दूसरा इसे 
कर नहीं सकता; किन्तु वे करेंगे-करते ही हैं। 
प्रभु सेवकहि न ब्याप अविद्या ।' 
दुसरी आवश्यकता है कि ये तीनों पुर परस्पर मिलें । 
काम, लोभ, क्रोधको वृत्तियोंका एकीकरण कब होगा ? 
` जब ये प्रबुद्ध न होकर सुषुप्त होंगी । 


आप चाहें तो जाग्रत्‌-स्वप्त-सुषुप्तिको मयके तीन पुर 
मान सकते हैं। इन अवस्थाओंको संधिकाल-योगमें 
अवस्थातीत स्थितिकी प्राप्तिके लिये प्रशस्त माना गया 
है । इस संधिकालमें बोधवृत्तिका उदय हो तो वे ज्ञानरूप 

शिव त्रिपुरका- त्रिगुणात्मिका भाथाके प्रपऽचका विनाश 
करेंगे । | 

भगवदनुरागने विषय-रसको शुष्क कर दिया हो और 
भगवदनुग्रहसे अन्तःकरण उनके श्रीचरणोंकी ओर उन्मुख । 
हो। काम-क्रोध-लोभकी वृत्तियाँ शान्त हों-उदितावस्थामें 
न हों, इस अवस्थामें साधकके प्राणोंमें भगवत्प्राप्तिकी जो 
प्यास है, वह जागती है, और वही समस्त सात्त्विक 
वृत्तियोंका सहयोग स्वत: प्राप्त कर लेती है । 


जीवनमें/त्रिपुरके नाशकी जो अनुभूति है, उसे वाणी | 
व्यक्त नहीं कर सकती । आप इसे भगवत्साक्षात्कार कहें, । 
अपरोक्षानुभव कहें अथवा निविकल्पावस्था कहें- शब्दोंमें 
उसे व्यक्त करनेकी सामर्थ्यं नहीं है । 


इसके पश्चात्‌ ? इसके पश्चात्‌ जीवनमें केवल रसधारा | 
शेष रहतो है। आप उसका नाम भले ज्वाला रख लें, | 
बह तो सरिता है। संसारके प्यासे प्राणियोंको उससे 
तृषाशान्ति और शीतलता प्राप्त होती है । 


भगवान्‌के-आराध्यके दो रूप होते हैं--ध्येय रूप 
और चिन्त्य रूप । शिवरूप--रुद्ररूप भी घ्येय रूप है, 
किन्तु त्रिपुरारिरूप चिन्त्यरूप है । वस्तुतः त्रिपुरारि रूप । 
नहीं है । यह एक नाम है, जो एक लीला-विशेषका सूचक | 
है और वह लीला साधकको बहुत कुछ बतलाती है । | 

मायाके आधिभौतिक, आधिदेविक और आध्यात्मिक 


] 
टि त्त न । 
पुर अर्थात्‌ स्थूलसृष्टि, दैविक सूदमसृष्टि और मानसिक | 

सृष्ट-स्थूलदेह, सूक्ष्मदेह, कारणदेइ--ये सब ताप ही तो 
देते हैं । इन त्रिविध तापोंसे, इन त्रिविध देहके क्लेशोसे 
संतप्त प्राणीके निस्तारका मार्ग है-त्रिपुरारिकी शरण । 
पुरारि ही इन पुरोंको भस्म करनेमें समर्थ हैं । 

दक्षिणामूति 


चित्रं वटतरोमूले वृद्धाः शिष्या गुरुयु'वा। 

गुरोस्तु मौनं व्याख्यान शिष्याः सं छिन्नसंशयाः ।। 

“आइचरयेकी वात है कि वटवृक्षकी जड़के समीप गुरु 
जो बैठा है, वह तो युवा है--नित्य युवा है वह और 
उसके समीप बैठे शिष्य ऋषि-महषि वृद्ध हैं। गुरु 
अपने मौनसे ही प्रवचन कर रहा है, मौन ही उसका 


प्रवचन है और इस प्रवचनसे शिष्योंके सभी संदेह मिट 
चुके हैं ।' 


वटवृक्षके नीचे वेदिकापर बामपाद लटकाये और 
उससे अज्ञान-पुरुषको दवाये, दक्षिणपाद वाम ऊरुपर 
स्थापित किये, कपू रगोर, त्रिलोचन, चतुर्भुज, गङ्गाधर, 
चन्द्रशेखर, नीलकण्ठ, हस्तिचर्माम्बर, नागयज्ञोपवीती, 
विभूति-भूषण, ज्ञानमुद्रासे स्थित, दक्षिणाभिमुख भगवान्‌ 
शंकरकी यह दक्षिणामूर्ति गुरुमूति है।यह महेश्‍वरका 
ज्ञानदाता आचार्यरूप है। परमगुरुके रूपमें यह ध्येय- 
मूर्ति है। 

परमगुरु भगवान्‌ शिव हैं। समस्त विद्याओके वे 
प्रथमाचाये हैं और व्याकरणके मूलसूत्र--वर्णमालाके 

अक्षरोंका प्रादुर्भाव उनकी डमरूध्वनिमे हुआ है । अव्यक्त 
वाक्‌ मानव-स्वरमें उनके अनुग्रहसे अवती ण हुई । 

वन्दे बोधमयं नित्यं गुरु शंकररूपिणम्‌ । 

यमाश्चितो हि वक्रोऽपि चन्द्रः सर्वत्र वन्द्यते ॥ 

(मानस १ । ३७ । इलोक) 

'नित्यबोधमय गुरु भगवान्‌ शिव-उतका आश्रय 
लेकर द्वितीयाका क्षीण, वक्र चन्द्र भी वन्दनीय हो 
गया है ।' 

परमगुरुकी चर्चा आयी तो मुझे स्मरण आ गया-मैं 
कैलाश-मानसरोवरकी यात्रापर जा रहा था । गव्योगसे 
कुछ और यात्री साथ हो गये थे। हमलोगोंने हिम-शिख रके 
तीचे विश्राम किया था रात्रिमें और चार बजे ही चढाई 
प्रारम्भ कर दो थी । सूर्योदयसे पूर्व यदि हिम-शिखर पार 
हो जाय तो ठोक । धूयमें प्रखरता आनेसे पूर्व जो बरफ 
पत्थर-सी कठोर है, वही धूप होनेपर नरम हो, जायगी । 
उसमें कहाँ घुटनोंतक और कहाँ कटितक धँसना पड़ेगा, 
कहना कठिन है। 

गव्योगसे तकलाकोट जानेके इस मार्गमें केवल एक 
हिमशिखर पार करना पड़ता है। हम आधीके लगभग 
चढ़ाईपर पहुंचे होंगे कि हिमपात प्रारम्भ हो गया। इस 
वर्ष ग्रोष्मारम्भमें अभीतक मार्ग खूला नहीं था। केवल 
कुछ बकरीवाले एक दिन पूर्व गये थे । हमारा यात्री-दल 
पहला ही था। सर्वत्र भूमि हिमसे पर्याप्त ऊँचाई तक 
ढको थी । 

जैसे कह कसपर कसकर बहुत पतली नारियलकी 
गिरी टोकरोसे ऊपरसे गिरायी जा रही हो, ऐसा था वह 
हिमपात । हमें अपने आगे कठिनाईसे एक या दो फुट 
दीखता था । बहुत घने कुहरेसे भी घना था वह 
अन्धकार । 

मार्गदर्दाकने हिमपातके प्रारम्भमें ही चेतावनी दी-- 
मेरे खोजपर ही पेर रखकर चलें। उतराई में साथ रहें 
सब । जहां-तहाँ मार्गसे थोड़े ही इधर-उधर गहरे खडू 
हिमसे ढके हैं ।' 

। हिमपात कोई पद-चिन्ह दो क्षण भी नहीं रहने देता 
था । कठिन चढ़ाई, प्राणवायुकी वायुमण्डलमें कमी और 
ऊपरसे यह हिमवर्षा । सबको अपनी-अपनी पड़ी थी । सब 
आगे-पीछे हो गये । कोन कितना पीछे है, यह न देखा जा 
सकता था, न देखनेका अवकाश था । मागंदशंक्‌ अवश्य 
बीच-बीचमें पुकार लेता था । 

मैं पूरा बल लगाकर चढ़ रहा था । दूसरोंकी अपेक्षा 
पर्वंतीय चढ़ाईका मुझे अभ्यास भी था । मैंने मार्गदर्शकके 
शब्द पीछे सुने। उसकी उपेक्षा करके बढ़ता गया। 
किसी भी प्रकार यह विकट चढ़ाई पार कर लेनेकी 
धुन थी । 

शिखरपर पहुँचा तो हिमपात अधिक बढ़ गया। 
शीतका यह हाल कि नाकसे निकली इवासका पानी 
मूँछोंपर हिम बनकर जम गया था। इवास लेनेमें कष्ट 
हो रहा था, उस ऊंचाईपर । अत: एककर प्रतीक्षा कर 


CC-O. Nanaji Deshmukh Library, BJP, Jammu. An eGangotri Initiative 


र.» >“: का 


१ . दक्षिणामति | $ 

Vinay Avasthi Sahib Bhuvan Vani Trust Donations 
लेनेका, साथियोंको आ जाने .देनेका धैर्य नहीं रहा । मैं 
उतरने लग गया । जैसी खड़ी कठिन चढ़ाई थी, वैसा ही 
खड़ा उतार था । एक बार चला तो पेरोंकी गति स्वतः 
बढ़ती गयी । 

'तिष्ठ ! ' सहसा बड़े कड़े स्वरोंमें किसीने समीपसे 
ही कहा। मेरे पद एकाएक रुक गये । मैंने खड़े होकर 
इधर-उधर देखा । सघन हिमपातके कारण कुछ देखना 
सम्भव नहीं था। बस, ऐसा लगा कि दाहिनी ओर 
एक मानवाकार, पर बहुत अकल्पनीय दीर्घ कोई छाया-सी 
है। इससे अधिक दोखनेकी आशा उस हिमपातमें 
नहीं थी । 

अपनी छड़ीसे ' सम्मुख देखो ।' अत्यन्त सरल 
संस्कृतमें फिर मुझसे कहा गया ! मैंने हाथकी छड़ी अपनेसे 
थोढ़े आगे भूमिमें गड़ानेका प्रयत्न किया तो वह भीतर 
घुसती चली गयी । एक बार मेरा पुरा शरीर काँप गया। 
इसका अर्थ था कि मैं कोमल हिमसे ढके किसी गहरे 
खड़ के कगारपर खड़ा था । एकपद और उठा होता तो 
पता नहीं, कई सौ या कई सहस्र फुट गहरे हिमके नीचे 
देह पहुँच गया होता । 

आप कौन ?' दो क्षण लगे मुझे अपनेको स्थिर 
करनेमें । दो पद पीछे हटा मैं और तब मैंने पुछा । 

तुम्हें इससे प्रयोजन नहीं है।' उत्तर आया। “मुझे 
तुम्हारी रक्षाके लिए भेजा गया है ।' 

'किसने भेजा है ? ' 

'महाबुद्धने ।' 

'महाबुद्ध कौन ?' 

“हाँ-यह तुम जान सकते हो, उत्तर आया । ,तुम्हारे 
यहाँ देशमें बहुत मन्दिर हैं, शिवके । उनमें प्रत्येक मन्दिरमें 
पुजन होता है । शिव उतने हैं क्या ?' 

नहीं, वे एक हैं ।' 
प्रत्येक जिज्ञासुके पृथक्‌-पृथक्‌ गुरु होते हैं; कितु 
सचमुच व्यक्ति गुरु नहीं होता । वे श्रदूर कह रहे थे । 

“गुरुतत्व--परमगुरु एक ही है । हम उसे 'महावुद्ध' कहते 
है । तुम शेष, शिव या श्री कहते हो” 

एकं नित्यं दिमलमचलं सर्वधीसाक्षिभूतं । 

भावातीतं त्रिगुणरहितं सद्गुरु तं नमामि ॥ 

मुझे गुरुवन्दनाके इलोकका यह उत्तरां स्मरण 
आया | एक, नित्य, विमल, अचल, समस्त बुद्धियोंका 
साक्षी, भावातीत और त्रिगुणरहित, भला, व्यक्ति हो कैसे 
सकता है ? 

लगा कि दाहिनी ओर जो अस्पष्ट छायाकृति थी, 
वह वहाँ नहीं है । जानेसे पूर्व उसने कहा था-- अपनी 
वामभ॒जाकी ओर घूम जाओ । थोड़ी दूर चलो । हिम- 
रहित शिला मिले तो उसपर खड़े होना । तुम्हारे साथी 
तुम्हें शीघ्र मिल जायेंगे ।' 

मैं घूम गया । थोड़ी दूरीपर पर्वतका एक भाग कुछ 
आगे झुका मिला। फलतः उसके समोपक्रो शिलापर हिम 

नहीं था । मैं वहाँ खड़ा ही हुआ था कि हिमपात बन्द हो 
गया । धूप निकल आयी । मेरे साथी पर्वतसे उतरते 
समीप आ पहुँचे थे । भला, उनसे मैं क्या कहता । 


गुरु व्यक्ति नहीं होता--जेसे मूर्ति धातु या पाषाण 
| नहीं होती। मूतिमें हम सर्वव्यापक सर्वशक्तिमान्‌ 
चि परमात्माकी आराधना करते हैं और उस माध्यममें 
हम उस दयामयका सांनिध्य पाते हैं। भगवत्सेवाका 
| सुअवसर एवं भगवत्सांनिध्यका पूरा लाभ मात हमें 
देती है । 


। गुरु व्यक्ति नहीं है । उसमें व्यक्तित्व बचा है तो वह 

| गुरु ही नहीं है । सवंधीसाक्षिभूत परमगुरुका श्रीविग्रह ह 

। वह । 

| परमगुरु- आचार्यविग्रह महेश्वर भगवान्‌ दक्षिणा- 

| मूति। विश्वको अज्ञानान्धकारसे त्राण देनेके लिए ही वे 

| अज्ञानके अधिदेवताको अपने वामपादके नीचे दबाये ज्ञान- 
मुद्रामें सुप्रसन्त अवस्थित हैं । 


| » 
| आपको योग्य गुरु नहीं मिलता ? आपने ढूँढ़ देखा- 
किसीमें आपकी श्रद्धा नहीं होती ? 

पहली बात--बहुत दयनीय हैं आप । बड़ा दृढमूल 
है आपका अभिमान, जो कहीं आपको श्रद्धा नहीं करने 
| देता । 
| दूसरी बात--क्या चौथी कक्षाका विद्यार्थी बारहवीं 
| कक्षाके छात्रकी योग्यता जान सकता है ? अपनेसे अधिककी 

योग्यता जाननेका उपाय नहीं है । आप केवल यह जान 
सकते हैं कि यह हमसे अधिक योग्य विद्वान्‌ या साधक है । 
कोई महापुरुष है या नहीं, यह आप जान नहीं सकते । 
इसपर आप केवल श्रद्धा कर सकते हैं । 

तीसरी बात--आपके समीप एक कसौटी है। जो 
आपसे, संसारमें किसीमे भो कुछ चाहता है, कुछ आशा 
करता है--भले वह सम्मान पानेकी ही आशा-इच्छा हो, 
वह साधक भी नहीं है। वह्‌ महापुरुष कहांसे होगा । 
महापुरुषमें कामना नहीं होती । साधकको कोई कामता 
हुई तो उसका आराध्य न कृपण है न असमर्थ । अतः वह 
अपने आराध्यको छोड़कर किसीसे कुछ नहीं चाहता । 


“तीनों बातें ठीक; किन्तु गुरु न मिले तो ? ' 


परमगुरु कहीं चले गये हैं? वे समस्त बुद्धियोंके 
साक्षी हैं तो आपको बुद्धिके साक्षी नहीं हैं? आप 
उनकी -सबके आचार्यरूप दक्षिणामूतिकी शरण क्यों नहीं 
लेते ? उनकी कृपा किसी भी प्रतिबन्धकसे प्रतिरुद्ध नहीं 
हुआ करती । आप उनकी शरण लेंगे तो ज्ञानका प्रकाश 
आपके हृदयमेंरस्वतः होगा और यदि आपको किसी देह- 
घारी मागंदर्शककी ही सचमुच अवश्यकता है तो क्या 
उसे आपतक भेज देनेमें वे समर्थ नहीं हैं ? 

आपकी श्रावशयकता-इस आवश्यकताको आप 


ठीक-ठीक सम रते हैं या वे सर्वज्ञ? आपकी आवश्यकता- 
नुभूति श्रान्त नहीं हो सकती क्या ? 

| | कोई मार्गदर्शक होगा -वह व्यक्ति तो नहीं होगा । 
वह उनसे अभिन्न होकर, उन परमगुरुका प्रतीक होकर 
ही तो मार्ग-दर्शन करेगा । तव उसे कहीं भेज देनेमें उन्हे 
कोई कठिनाई है ? 


| बिइवं दर्षणद्‌श्यमानन्‌गरीतुटयं निजान्तगेतं । 
[ पदयन्तात्मनि मायया बहिरिबोदूभूतं यथा निद्रया । 
यः साक्षात्कुर्ते प्रबोधसमये स्वात्मानमेवाद्दयं 
तस्मे श्रीगुरुसूतये नम इदं श्रीदक्षिणामूतेये ॥ 

(दक्षिणामूर्त्यण्टकम्‌ २) 


'दर्पणके भीतर प्रतिबिम्बित नगरके समान यह सम्पूर्ण 
बिश्व मायासे अपने आपमें ही उसी प्रकार वाह्यकी भाँति 
दीखता है, जैसे स्वप्नमें दीखनेवाला संसार- सूर्य-चन्द्र, 
पृथ्वी-आकाश, सचराचर प्राणी--अपने भीतर होते हुए 
भी बाहर-सा दीखता है । इस प्रकार बोधवृत्तिके 
उदयकालमे जो अपने अद्वय आत्मस्वरूपका साक्षात्कार 
करते हैं, उन गुरुमूति श्रीदक्षिणामूतिको हमारा 
नमस्कार ।' 

नमस्कार--उन अद्वय, ज्ञानस्वरूप, करुणासागरकी 
और कोई सेवा-अर्चा क्या की जा सकती है । उनके 
श्रीचरणोंमें अपने अहंको, अपने अस्तित्वको शिथिल करके 
नत हो जाय हम, यही हमारी सबसे बड़ी सेवा है । 

। बाबा ! तुम शंकर हो तो और प्रलयंकर हो तो, 
तुम शिव हो तो और र्र हो तो, तुम पिता हो तो और 

गुरु हो तो, शिशु तुम्हारे चरणोंमें नत है । अपने कल्याण | 
अपने हितसे अज्ञ शिशु तुम्हारे श्रीचरणोंमें प्रणत है । 

आप उन पड्कुजारण विधि-सुर-मुनि-वन्द्य श्रोच रणोंमें 
मनसे नमस्कार करके, अपनेको नत करके देखें ! ज्ञान- 
घनकी कृपावृष्टि आपको आप्लावित करके रहेगी । 


— 

पञ्चवकत्र 


'पश्चवक्त्र: परमेश्वरः ।' 
“परमात्मा पाँच मुख वाला है ।' 
आपके कितने मुख हैं ? 


प्रश्‍न आपको अटपटा लगा ? पूछनेका कारण है। 
आप उसी परमात्माके पुत्र हैं और उसने मनुष्यको अपने 
अनुरूप ही बनाया है । 


चौंकिये मत--आपके भी पाँच मुख हैं । 


मुख वह, जिससे भोजन किया जाय । आप 'गन्धका 
आहार किससे लेते हैं ?' 'नासिकासे ।' 


तो यह 'नासिका' आपका प्रथम मुख हुआ । यह्‌ 
“अघोर मुख' है । हाथ ही नाकको बंद न कर दें-नाक 
सदा खुली रहती है । सुगन्धि आवे या दुर्गन्धि, किसीको 
नाक मना नहीं करती । कुछ भी - कोई भी गन्ध घोर 
नहीं है । सदा खुला रहनेवाला यह मुख; किन्तु किसी 
गन्धके समीप नहीं जायगा । कोई गन्ध आवे, न आवे-- 
यह निविकार । यह श्वास-प्रश्वासका माध्यम मुख है । 

जीवन-शवास अघोर है । किसीसे राग नहीं, किसीसे द्वेष 
नहीं । किसीका आह्वान नहीं, किसीकी उपेक्षा नहीं । 

भगवान्‌ शिवका अघोर मुख'-नित्य खुला मुख ओर 
वह भूतत्वात्मक मुख है । गन्धकी साधना यदि साधकको 
अपने चमत्कारोंमें ही उलझा नले, वह अघोर मुखका 
साक्षात्कार करेगा । 


अघोर शंकर-समष्टिमें कहीं कुछ घोर नहीं ।. कुछ 
भी घृणा या द्वेषके योग्य नहीं । सबमें सम, सबमें निरपेक्ष 
प्रभु । 

आपका दूसरा मुख वह मुख है, जिसे आप 'सुख' कहते 
हें । वस्तुतः मुख तो रसना है । यह मुखमें रहती है--अतः 
मुखका नाम 'मुख' कहलाता है। सम्पूर्ण मुख मण्डलको 
मुख इसीलिए कहते हैं कि उसमें मुखस्वरूप पाँचों इन्द्रियाँ 
हैं। उनमें चार तो केवल यहो हैं, त्वचा सम्पूर्ण देहमें 
व्यापक है । 


आपको जीभ एक नहीं, दो इन्द्रियोंका आधार है। 
इस यन्त्रके द्वारा दो इन्द्रियां काम करती हैं। एक 
ज्ञानेन्द्रिय 'रसना' श्र दूसरी कर्मेन्द्रिय 'वाक्‌' । काम दो 
इन्द्रियोंको करना जीभके द्वारा और जीभ मुखके भीतर 
बंद रक्खी गयी है । यह बंद रहनेवाला मुख है, जो आपके 
खोलनेपर खुलता हे । आप स्वेच्छापूर्वक न खोलें तो वह 
बंद रहेगा । 

अघोरके समीप ही यह्‌ ईशान मुख' । जो ईश हैं-- 

समर्थ हुँ-परमैस्वर हैं, वे भी इस मुखको बंद रखते हैं। 
उन्होंने आपको यह मुख आपके नियन्त्रणमें दिया है। 

कर्मेन्द्रियां सभी नियन्त्रित हैं। आप क्या बोलें -- 
क्या न बोलें-कब न बोलें, कब बोलें यह्‌ आपकी इच्छा। 
क्या करें, क्या न करें कहाँ जायें, कहाँ न जायें, मल-मूत्रका 
त्याग कब करें, कब न करें, यह आपके ऊपर निर्भर है । 
इनके द्वारा कर्म करानेमें स्वतन्त्र होनेसे ही मनुष्यको 
'कर्मयोनिका प्राणी' कहा जाता है । 

जञानेन्द्रियोंमें केवल रसना ही मुखके बंद सम्पुटमें 
रक्खी गयी है । इसका अर्थ है कि मुखमें क्या डालना और 
क्या नहीं डालना--इस खाद्याखाद्-विचारमें आप अपनी 
बुद्धिका भली प्रकार उपयोग करें, यह प्रकृति और 
परमेश्वर आपसे अपेक्षा करते हैं । 

रसना केवल स्वाद सूचित करती है । अपने समीप 
कुछ रखना मुखका काम नहीं है। मुख आहार ग्रहण 
करता है, शरीरके पोषणके लिए । नासिकाको सुगन्धि या 
दुर्गन्धि न मिले तो देहका कुछ नहीं बिगड़ता । उसे केवल 
श्वास-प्रश्वास लेते रहना चाहिए । किन्तु रसना आहार 
ग्रहण न करे तो, शरीर चल नहीं सकता । 

परमेश्वर पञ्चमुख--पञ्चरूप हैँ। वे द्रष्टा-साक्षी 
हैं। उन अन्तर्यामीकी दुष्टिमात्रसे प्रकृतिम जीवन है । 
उन अघोरका सांनिध्य-साक्षित्व प्राप्त न रहे-जीवन दो 
क्षण नहीं चलेगा; किन्तु वे केवल साक्षी अघोरमुख नहीं 
हुँ । वे ईशानमुख हैँ । अहंकार प्राणीको अंधा न कर दे, 

वह देख सकता है कि क्षण-क्षण उसका पालन-पोषण वे 
प्रभु ही कर रहे हैं । 


ईशान--ईश्वर; सर्वव्यापक संचालक होकर परमात्मा 
नित्य हमारे साथ है। कोई मनुष्य [कंसे भी आचरण एवं 
किसी भी योग्यताका जो उन्मत्त न हो, जिसमें सोचने- 
समभनेकी योग्यता हो] मिल नहीं सकता, जिसने जीवतमें 
किसी न किसी संकटकी घड़ीमें अनुभव न किया हो कि 
उसे किसी अज्ञात शक्तिने सहायता दी है भले, वह दो 
क्षण पीछे उसे संपोग कहकर टाल दे । 

वह केवल विपत्तिमें सहायता देता है ?' 


भ्रम है आपका यह । आपका पालक यही उसी 
पिताकी गोदमें उसके अमूत करका स्पर्श पाकर आपका 
जीवन पल रहा है। वह तटस्थ साक्षीमात्र नहीं, वह 
धारक एवं पालक है । | 

आपका तृतीय मुख है जिसे आप 'नेत्र' कहते हैं । इम 
मुखसे आप रूपका आहार ग्रहण करते हैं। रसना और 
नेत्रमें कुछ साम्य है-कुछ वैषम्य है। रसना बंद मुखमें 
है। आप जब इच्छा करें, तब मुखमें कुछ डाले और तब 
रसना उसका स्वाद बतलावे। इस प्रकार वह सम्पूर्ण 
नियन्त्रित द्वार है । नेत्र अर्धे नियन्त्रित हैं। थे निद्राको 
छोड़कर खुले रहते हैं । इन्हें आप चाहें तब बंद कर लें। 
श्राप जो न देखना चाहें, उघरसे इन्हें हटा सकते 

क्या देखा जाय-कया न देखा जाय, इसमें आपको 
सावधान रहना है । भगवान्‌ तो सूर्य नेत्र हँ । सूर्यका और 

| नेत्रका काम है प्रकाशित करना-ज्ञान देना । अब इसमें 
सदसद्का विचार करना आपका काम है। 


रसकी साधना भी योगमें है और रूपकी ज्योतिको 
साधना भी । जिह्वाका दोहन-छेदन करके, कण्ठ-कू पमे 
उसे स्थापिता करके सहस्रारसे भरते अमृतका साधक 
» आस्वादन करता है और शाम्भवी मुद्रा-द्वितीयादृष्टि 
अथवा अमादुष्टिका आलम्बन करके आज्ञाचक्रमें अवधानके 
द्वारा ज्योतिका साक्षात्कार करता है। यदि वह रस या 
ज्योतिमें ही उलभा न रह गया तो परमात्मतत्त्वकी उसे 
| अनुभूति होती है । 


'त्वचा' सर्वथा अनियन्त्रित--सर्वथा उन्मुक्त मुख है । 
| सर्दी-गरमी, कोमल-कठोर मिलनेसे आप इसे रोक नहीं 
| सकते । सम्पूर्णं देहमें ब्याप्त यह इन्द्रिय--यह आपका 
। स्पशंग्राही मुख सदा खुला रहता है । यह आपके नियन्त्रणमें 
। नहीं है। इसका संदेश है-तितिक्षा । शीत-उष्ण जो आवे, 
। उसे सहन करो । 


| प्रकाश-ज्ञान आपको कौन देता है ? जो ज्ञानस्वरूप 
¡ है, उसके अतिरिक्त कोई ज्ञान दे सकता है ? वही आपके 
। भीतर बेठा आपको ज्ञान दे रहा है । वही आपकी बुद्धिका 
। प्रेरक सविता देवता है । साथ ही वह सत्तामात्र-स्पशे- 
मात्र-अनुभवमात्र है । उसको सत्तासे ही समस्त सत्ता है; 
क्योंकि साधनाकी चर्चा भी साथ चल रही है--कह दूं कि 
। स्पर्शंसाधनाकी परम्परा प्रायः लुप्त हो गयी है । बहुत 
| कठिन एवं कष्टसह्य यह साधता रही होगी । हम प्रिय- 

अप्रिय, गन्ध, स्वाद, रूप और शब्द भी सह ले सकते हैं; 
किन्तु स्पर्श-वह्‌ सीधे ही सम्पर्कमें आनेसे बहुत ही 
कष्टसह्य होगा । 

अत्यल्प नियन्त्रित द्वार है-'कर्ण' । बहुत कड़े ढंगसे 
आप कानोंको बंद करें, तब भी कुछ-न-कुछ शब्द भीतर 
पहुँच ही जायगा । यह पञ्चम द्वार सदा खुला रहता है । 
इस मुखसे आप शब्द ग्रहण करते हैं । नित्य शब्द वेद ही 
भगवात्‌के पञ्चम मुख हैं । | 

शब्द आते हैं और जाते हैं । वे आपपर तबतक कोई 
प्रभाव नहीं डालते, जबतक आप स्वयं उनके अर्थका ग्रहण 
करके उसके अनुसार अपने चित्तको अनुकूल या प्रतिकूल 
न करें । शब्द स्वयं कुछ नहीं करते, अतः कर्णोपर ईश्वरने 
आपको नियन्त्रण नहीं प्रदान किया । 

आप क्या सुनना चाहते हैं-यह सोचकर उसके अनुरूप 
व्यवस्था आप कर लें, यह एक बात है। संसारके शब्द 
कर्णमें आते रहेंगे । उनसे तटस्थ रहना सोखना है । 

भगवान्‌ ब्रह्माने वेदोंके माध्यमते सृष्टि की । पञ्चमुख 
पुरारिका यह वाड्मय मुख सृष्टिका माध्यम है । यही 
संसार बनाता है और यही मुक्ति देता है । प्रत; इन 'कर्णो 
से सावघान ! 

नासिकमें गन्ध आयी और गयी। इन्द्रिय-लोलुप 
बिषयीकी बात मैं नहीं करता--बात साधककी । साधकके 
मनमें बहुत कम संसार प्रवेश कर पाता है । नाक, जीभ 

या त्वचाके माध्यमसे। नेत्रोके द्वारसे-रूप देखकर चित्तमें 
संसार कठिनाईसे दस प्रतिशत पहुँ चता है । संसार चित्तमें 
पहु'चता है कर्णके माध्यमसे । सुनकर हमारे मनमें संसार- 
के संस्कार भरते हैं । श्राप जो पढ़ते हैं -भले अक्षर नेत्रोंसे 
देखते हैं, शब्दसमूहका माध्यम होनेसे शास्त्रकार उसे भी 
श्रवण-सुनना ही मानते हैं । 

जहां संसार श्रवण-मागंसे हृदयमें प्रवेश करता है 
भगवान्‌के प्रवेशका भी वही मार्ग है। सत्संग ही भक्ति, 
ज्ञान एवं मोक्षका माध्यम है । 

अधिकांश संत-मत शब्द-साधनाके समर्थक हें । कर्ण 
बंद करके अजपा-जपका अभ्यास करते हुए शब्दमें मनको 
एकाग्र करना और इस मार्गेसे बंकनाल, शून्य-शिखरादितक 
कुण्डलिनीको ले जाना । वीणा, वंशी, मृदङ्ग, शङ्ख।दिके 
क्रमसे अनहदनाद-श्रवण इस मार्गका लक्ष्य है और उससे 
अशब्दमे स्थिति मानी जाती है । 

परमेश्वर पञ्चमुख और श्राप पञ्चमुख; कितु एक 
अन्तर है । परमेश्वरमें बाह्याभ्यन्तरका भेद नहीं होता । 
उनमें इन्द्रिय-अन्तःकरणका भेद नहीं । वे सच्चिदानन्दघन 
हं । आपकी इन्द्रियोंके और आपके मध्य मन बैठा हे । यह 
मन ही बन्धन-मुक्तिका हेतु है । 


आप परमेश्वरके पुत्र । इन्द्रियोमें आसक्ति है नहीं । 
जो बिषय आया - इन्द्रियोति उसे प्रकाशित कर दिया। 
मनमें आसक्ति है। वह इन इर्द्रियोंके मुखसे प्राप्त विषयों- 
का भोक्ता बन गया है और 'यह लाओ ! यह मत 

लाओ ! ' की हाय-हायमें पड़ गया है। यह मन इन्द्रिय > 
लोलुपता छोडे ग्रौर अन्तमु ख हो--अपने भीतर विराज- | 
मान पञ्चमुख परमेश्वरकी ओर देखे तो आप मुक्त हैं। 

मन ऐसा करे कंसे ? 

विवेकजन्य वैराग्यं और ग्रभ्यास परमेश्व रके चरणों में 
लगानेका -निरत्तर ग्रथक अभ्यास-साधन तो शास्त्र यही = 
बतलाते हैं । 

भगवान्‌ पञ्चवक्त्र हैं तो दशभुज एवं दशपञ्चनेत्र 
भी तो हैं । उन्हें दीखता है कि शिशु कितना अवश है। 
उनकी भजाए दसों दिशाओंमें फेली हैं | वे समर्थ स्वयं 
उठा ले सकते हैं अपने अद्ूमें । 

शिशु अद्भूमें आनेको मचलता नहीं केवल यह कमी 

। खिलौनोंमें लग्न शिशु--खिलौने फेंककर मचल उठे-- 

मचलना तो इसीको पड़ेगा । इतना तो इसे करना है । 

“पाहि मापन्तसीश !” 

इतना पुकारता तो है आपको 


t 

यो ददाति सतां शम्भुः केवल्यमपि दुलभम्‌ । 
खलानां दण्डकृद्यो$सौ शंकरः शं तनोतु मे॥ 
(मानस ६ । श्लोक ३) 
गोस्वामी तुलसीदासजी कहते हैं-- 
नी कहुँ संकर सम नाहों। 
(विनयपत्रिका ४) 
भगवान्‌ गङ्गाधरके समान उदार दानी कहाँ मिलेगा-- 
ऐसा दानी, जो वरदान देकर स्वयं संकटमें पड़ जाय । 
वृकासुर (भस्मासुर) के तपसे आप संतुष्ट हुए तो उसने 
वरदान माँगा -'जिसके सिरपर मैं हाथ रख दू, वह भस्म 
हो जाय ! ! 
दुष्ट असुरके मनमें पाप है-उसकी कुदुष्टि भगवती 
उमापर है, क्या यह सर्वज्ञको ज्ञात नहीं था ? किन्तु उन्हें 
यह भी ज्ञात था कि उमा जब क्र द्ध होती हैं -महाकाली 


.हो जाती हैं और तब समस्त सुरासुर उनके खप्परकी 
` अग्तिमें भस्म हो जाते हैं। उन निखिलेश्‍वरीके लिए 


आशङ्काका कारण कभी उत्पन्त नहीं हुआ । रही अपनी 

बात-अपने लिए आशुतोष किसीको 'ना' करें, यह केसे 
सम्भव है । उन्होंने जानते-समभते उस असुरको 'एवमस्तु' 
कह दिया । 

असुर अपने वरदाताके मस्तकपर ही हाथ रखनेके 
लिये कपट पड़ा। भागे भोतेनाथ; क्यों स्वयं अपना 
वरदान मिथ्या किया नहीं जा सकता और जिसे एक बार 
स्नेह-पात्र स्वीकार कर लिया, उसपर भला त्रिशूल केसे 
उठाया जा सकता हे । 


“ये तो भाँग छाने रहते हैं। लीलामय श्रीहरि 
ब्रह्मचारी बनकर आ गये वृकासुरके सम्मुख और बोले 
'अशुरेश ! तुम इतने बुद्धिमान्‌ होकर इन इमशानवासी 
औघड़की' बातपर विशवास केसे कर बेठे ? इतनी दौड़धूप- 
की क्या ग्रावश्यकता ? इनके वरदानकी परीक्षा करनी 
है तो अपने सिरपर हाथ रखकर कर लो ! भला, कोई 
नशेमें रहनेवाले फककड़पर भरोसा करता है ?' 

वृकासुरको तो मरना था । महापुरुषकी अवमानना 
करके ही किसीको कुशल नहीं होती, वह तो महेशवरका 
अपमान कर रहा था । उसकी बुद्धि तो पहले ही भ्रष्ट हो 
चुकी थी। उसने चौंककर अपने सिरपर हाथ रखा और 
भस्म हो गया । 

xX xX xX 

बाणासुर अपनी सहस्र भुजाओंमें नाना वाद्य लेकर 
नाचता हुआ स्तुति करने लगा तो प्रसन्न हो गये आप 
और बोले- वरदान मांगो ।' 


न, 

“आप मेरे नगर रक्षक बन जाइये ? असुरने यह भो 
चिन्ता नहां की कि त्रिभुवनके स्वामीको मैं श्रपना सेवक 
बना रहा हू । 

'एवमस्तु' -दूसरी बात कहना ही नहीं राता भगवान्‌ 
चन्द्रमौलिक्रो | आप असुरके नगरपाल बन गये । 
कैलासका एकान्तवास गया और समाधि भी गयी । हाथमें 
त्रिशूल लिये नगररक्षा करते रहो । कबतक ? कुछ पता 
नहीं । 

'मेरी भुजाएँ खुजला रही हैं । कोई समबल योधा 
मिलता नहीं। आप ही समबल दीखते हैं । उद्धत 
वाणासुरने एक दिन युद्ध करनेकी ही चुनौती नगरपाल 
बने अपने इष्टदेवको दे दी । 

भेरे समान शूर तुम्हें मिल जायगा ।' भगवानूने 
त्रिशूल नहीं उठाया । जिसपर अनुग्रह किया, उसका 
अनिष्ट स्वयं अपमान सहकर भो करना उनको स्वीकार 
नहीं था । 

वाणासुरको तब यह शिव-समबल योधा मिजञा, जब 
द्वारकाकी नारायणी सेनाने शोणितपुरको घेर लिया ओर 
पाञ्चजन्यका घोष करके जव द्वारकानाथने अपने शाङ्ग - 
धनुषपर वाण चढ़ाया, स्वयं पिनाक लिये नीलकण्ठ 
आश्रित असुरकी रक्षाके लिये अपने ही दुसरे स्वरूप-- 
अपने हूदयधनसे युद्ध करने आ गये । अकेले नहीं, पूरे 
परिवार और गणोंके साथ भगवान्‌ रुद्र वाणका पक्ष ले 
रणभूमिमें उतरे । 

भूत-प्रेत शा ङ्ग धन्वाके नामसे भागते हैं । हलधर जब 
अपना मुसल उठाये, कोई दो क्षण भी सम्मुख टिक नहीं 
सकता। दिव्यास्त्रोंकी भड़ी परस्पर टकराती रही और 
अन्तमें द्वारकाथीशने जुम्भणास्रसे भूतनाथको निद्रित कर 
दिया । अब उठा चक्र और उसने वाणासुरकी उन 
भुजाओंको छाँटना प्रारम्भ किया, जिनके गर्वपर उसने 
गङ्गाधरका अपमान किया था । 

' यह मेरा है । मैंने इसे अभय दिया है । आप मुभपर 
अनुग्रह करके इसकी रक्षा करें।' तन्द्रासे जागते ही 
आशुतोषने देख लिया कि अमोघ चक्र चल चुका है और 
उसका वरण तो उसका प्रयोक्ता ही कर सकता है । 
वाणासुरके लिये वे स्वयं प्रार्थना करने पहुँच गये । 


“आपका जो है, वह मेरा है।' चक्रधारी हँस पड़े। 
'किन्तु अब यह आपका गण होकर रहेगा । आप इसके 
पुरपाल नहीं, इसके स्वामी ! ' 

वाणको प्राणदान ही नहीं मिला, उसे अभिमानसे 
मुक्ति शिली और शाश्वत शिवगणत्वकी प्राप्ति हई । 

> > > 

अमृत चाहिए देवता तथा असुरोंको । क्षीरोदधिका 
मन्थन करतेपे पूर्व किसोने सोचातक नहीं कि अमृत जहाँ 
होगा, वहां विष भो हो सकता है । सबको सदा उद्योगके 
प्रारम्भमें सफलताके ही स्वप्न आते हैं। समुद्र-मन्थनके 


जब 

फलस्वरूप सबसे प्रथम प्रकट हुआ हलाहल विष । वह 
वायुसे छितराने लगा । सबके प्राण सङ्कूटमें पड़ गये । 

“प्रभो ! अब आप ही अपनी प्रजाकी रक्षा कर सकते 
हैं ।' प्रजापतियोंने कैलास पहुँचकर पुकार की । 

अमृतकी आशामें उद्योग प्रारम्भ करते समय किसीने 
पूछा नहीं था, किसीको शंक रजी की सम्मति लेना आवश्यक 
नहीं लगा था; जब विषकी ज्वाला उठी, सब पुका रने 
पहुँच गये । 

“डरो मत ! ' जब कोई पुकारने पहुँचे, समर्थ दयाधाम 
उस आर्तको अभय देनेसे पीछे हट सकता है ? अपने 
बच्चोंको जगत्पिता अभय नहीं देगा ? विश्‍वनाथ उठ खड़े 
हुए । फैले हुए विषको उन्होंने समेटा और उठाकर पी 
गये । कण्ठमें स्थापित कर दिया उसे । 

भगवात्‌का विषसे नीला कण्ठ पड़ गया कण्ठदेश -वह 
तो शरणागतके लिए परमाश्वासन है । अपने चरणोंमें . 
आये आर्तके लिये वे भव-विष पी जानेको सदा उद्यत हैं । 
उन नीलकण्ठके सम्मुख पहुँचकर कोई भीत, दुःखित रह 
नहीं सकता । 

> 2 x 

'प्रभु ! मेरे पूर्वजोंका उद्धार गङ्गाजलके बिना सम्भव 
नहीं है ।' तपसे संतुष्ट होकर चन्द्रमोलिने दर्शन दिया तो 
भगीरथते प्रार्थना की । 

'गङ्गा तो सृष्टिकर्ताके कमण्डलुमे हैं, वत्स ! ' भोले- 
बाबा सहजभावसे कह रहे थे । 

वि धरापर आनेको प्रस्तुत हैं; किन्तु उनका वेग 
धरित्री सहन नहीं कर सकती ।' भगीरथने अपनी कठिनाई 
निवेदन की । 

तुम उनको अवतीर्ण होनेको कहो ! ' आशुतोषने 
समाधान कर दिया । मैं उनको-उनके वेगको सग्हाल 
लू'गा ! वे विष्णूपदी मेरे मस्तकपर पधारें ।' 

भगीरथके लिये वे मूड गङ्गाधर बन गये । उन्होंने 
सदाके लिये गद्भाजीको अपने मस्तकपर धारण कर लिया। 
धरापर एक सूक्ष्म धारा गङ्गाकी उनकी अनुकम्पासे आ 
सकी । 

१८ x > 

“यह वालक अल्पायु है ।' बड़ी तपस्यासे तो ऋषि 
मृकण्डके पुत्र हुआ; किन्तु ज्योतिविदोंने उस शिशुके लक्षण 
देखकर ऋषिके हर्षको चिन्तमें परिवर्तित कर दिया । 

* उन्होंने उसी दिन बतला दिया--'इसकी आयु केवल बारह 
वर्ष है ! ' 

'देवि ! चिन्ता मत करो । विधाता जीवके कर्मानुसार 
ही आयु दे सकते हैं; किन्तु मेरे स्वामी समर्थ हैं।' 
मृकण्डने पत्नीको आश्वस्त किया-'भाग्यलिपिको 

च्छानुसार परिवर्तित कर*देना भगवान्‌ शिवके लिए 
विनोदमात्र है ।' 

ऋषि मृकण्डके पुत्र मार्क'डेय बढ़ने लगे। शैशव 
बीता और कुमारावस्थाके प्रारम्भमें ही पिताने उन्हें शिव- 
मन्त्रको दाक्षा तथा शिवार्चतको शिक्षा दी। पुत्रको उसका 


Fe 

- भविष्य बताकर समका दिया कि पुरारि ही उसे मृत्युसे 
बचा सकते हैं । 
माता-पिता तो दिन गिन रहे थे । बारह वर्ष आज 
पुरे होंगे। मार्कण्डेय मन्दिरमें .वेठे हैं राजिसे ही और 
उन्होंने मृत्यु जयकी शरण ले रखी है-- 
7 “उपम्वक॑ यजामहे सुगन्धि पुष्टिवर्धनम्‌ । 
उर्वारुकमिव बन्धनान्मृत्योमु क्षीय मामृतात्‌।' 
(शु० व० ३। ३०) 
सप्रणव वीजत्रय-सम्पुटित महामृत्युजय मन्त्र चल 
रहा है । 
काल प्रतीक्षा नहीं करता । यमराजके दूत समयपर 
आये और संयमनी लौट गए। उन्होंने अपने स्वामीसे 
निवेदन किया--हम मार्कण्डेयतक पहुँचनेका अपनेमें 
साहस नहीं पति ।' 
मृकण्डके पुत्रको मैं स्वयं लाऊंगा !' दण्डधर यम 
महिषारूढ़ हुए और उन्हें कितने क्षण लगने थे चिन्तित 
स्थलपर उपस्थित होनेमें । बालक माछडेण्यने उन कजल- 
:: कृष्ण, रक्तनेत्र पाशधारीको पाश उठाते देखा तो सम्मुख- 
की लिङ्गमूतिसे लिपट गया । 

'हुम्‌ !' एक अद्भुत अपूर्वं हुंकार और मन्दिर, 
दिशाएँ जसे प्रचण्ड प्रकाशसे चकाचौंध हो गयीं ।' शिव- 
लिङ्गसे तेजोमय त्रिनेत्र गङ्गाधर चन्द्रशेखर प्रकट हो गये 
थे और उन्होंने त्रिशूल उठा लिया था । तुम मेरे आश्रित- 
पर पाश उठानेका साहस करते हो ?' 

मैं आपका सेवक ! ' डाँट पड़नेसे भी पूर्वं यमने हाथ 
जोड़कर मस्तक भुका लिया था । वे अत्यन्त नम्र स्वरमें 
बोले-- कर्मानुसार जीवको इस लोकसे ले जानेका निष्ठर 
कार्य प्रभूने इस सेवकको दिया है ।' 

यह संयमनी नहीं जायगा ! इसे मैंने अमरत्व दिया ! 
मृत्यु जय प्रभुकी आज्ञाको यमराज अस्वीकार कर सकते 


थे ? उनको लेकर महिष लौटा जा रहा है, मार्कण्डयने 
देख लिया । 


'उर्वारकमिव बन्धनाम्मृत्योमु क्षीय मामृतात्‌ ।' 
न्तच्युत खरवूजेके समान मृत्युके बन्धनसे छुड़ाकर 
मुझ अमृतत्व प्रदान करें।' मन्त्रके द्वारा चाहा गया 
वरदान उनको सम्पूर्ण ूपसे उसी समय प्राप्त हो गया । 
भाग्यलेख-वह औरोंके लिये अमिट होगा; किन्तु 
आगुतोषके आश्चितोंके लिये भाग्यलेख क्या ? भगवान्‌ 
ब्रह्मा-भाग्यविधाता स्वयं भगवती पार्वेतो से कहते हैं 
बावरो रावरो नाह भवानी ॥ 
शर > > 
जिनके भाल लिखी लिपि मेरी सुखकी नहीं निसानी । 
तिन रंकन को नाक संवारत हों आयो नकबानी ॥ 
(विवयपत्रिका ५) 
ग्राक-धतूरेके फूल, विल्वपत्र और जल -इतनी सीधी- 
सी पूजा पर्याप्त है भगवान्‌ आशुतोषके लिए और उनका 
दरबार सबके लिये खुला है । अधिकारो-अनधिकारीका 

कोई प्रश्‍न नहीं है। देव-दानव, मानव-राक्षस-सब 
उनकी सेवा कर सकते हैं और सब उनको कृपा प्राप्त कर 
सकते हैं । 

जो इमशानमें या पर्वतपर वक्षके नीचे रहता है, उसके 
समीप पहुँचनेमें अवरोध कहाँ । जो भूत-प्रेत-पिशाचोको 
अपना गण बनाकर साथ रखता है, उसकी सेवामें अधि- 
कारीका प्रश्‍न केसा और जो धतुरे, विल्वपत्र तथा भस्ममे 
संतुष्ट है, उसकी आराधनामें श्रम कहां । उस विश्वनाथको 
केवल हमारी प्रणति चाहिये । वह आशुतोष तो नित्य 
सुप्रसन्न हे । 

भवानीजंकरो वन्दे श्रद्धाविशवासरूपिणौ । 
यास्यां बिना न पश्यन्ति सिद्धाः स्वान्तःस्थमीइवरम्‌॥ 
(मानस १। २ इलोक) 

भवानी श्रद्धा और भगवान्‌ शिव विश्वास ! आप 
श्रद्धा-विञ्वासके मध्य कहीं सीमा-रेखा बना सकते हैं ? ये 
परस्पर अभिन्न हैं । 

गौरव-बृद्धि-समन्वित विद्वासका ही नाम थद्धा' है 
और अविचल श्रद्धाका ही नाम विश्वास है । 

आजकल लोग अन्धश्रद्धा-अन्धविशवासका नाम लेकर 
नाक-भौं चढ़ानेमें अपनी श्रेष्ठता मानते हैं, किन्तु समझदार 
इतने हैं कि जानतेतक नहीं कि श्रद्धा या विश्वास कहते 
किसे हैं । 

यदि आप जानते हैं कि यह बात ऐसी है, इस वस्तु 
या व्यक्तिमें यह गुण, यह विशेषता है, तो आप अपनी 
जानकारीको मानते हैं । इसमें श्रद्धा या विश्वासका प्रश्‍न 
नहीं है । यदि आप नहीं जानते कि इस वस्तु या व्यक्तिमें 
यह्‌ गुण--यह्‌ विशेषता है या नहीं, किन्तु आपने ऐसी 

बात किसी विश्वस्त व्यक्तिसे सुनी है, पढ़ी है, इसलिए , 
मानते हैं, तो आप श्रद्धा करते हैं, आप विश्वास करते हैं। . 
जानकर मानना ज्ञानको मानना है, बिना जाने सुन 
या पढ़कर मान लेना श्रद्धा एवं विश्वास हे । इसमें अन्ध' 
विशेषण लगाना अज्ञताके अतिरिक्त कुछ नहीं । 
समस्त सृष्टि श्रद्धासे व्यक्त हुई । भवानी-माया ही 
सृष्टिकी मूल हेतु हैं ओर समस्त ज्ञान विश्वाससे व्यक्त 
होता है । ये श्रद्धा-विश्वास नित्य अभिन्न हैं। महाकवि 
कालिदास कहते हैं-- 
वागर्थाविव सम्पृक्तौ वागथप्रतिपत्तये । 
जगतः पितरौ वन्दे पार्वतोपरमेशवरौ ॥। 
(रघुवंश १। १) 
कोई उस परमतत्त्वको “पार्वती परमेशवर' कहते हैं, 
कोई 'लक्ष्मी-नारायण' कोई 'राधा-कृष्ण और कोई 
'सीता-राम'। गोस्वामी तुलसीदासजी महाकवि कालिदास- 
की हो बात अपने ढंगसे कहते हैं- 
गिरा अरथ जल बीचि सम कहिअत भिन्त न भिन्न । 
बंदउं सीताराम पद जिन्हहि परम प्रिय खिन्न॥ 
(मानस १। १८) 


बाणी और उसका अर्थ, जल और लहर--ये नाम दो 
हें-इसी प्रकार वह मूल सच्चिदानन्द ?त्व-शकिति-शक्ति- 
मान्रूपमें होनेपर भी नित्य अभिन्न है । 


'यास्यां बिना न पश्यन्ति सिद्धाः स्वान्तःस्थमीइवरम्‌॥' 

आपं जप-तप आदि साधन करके सिद्ध हो जा सकते 
हैं । सिद्धियोंकी प्राप्ति तो ओषविसे हो जाती है । 
'जन्मोषधिमन्त्रतपःसमाधिजाः सिद्धयः ।' 
(योगदर्शन ४ । १) 
कुछ लोग जन्म-सिद्ध होते हैं। सामान्य मनुष्योंको 
अपेक्षा जन्मसे हो उनमें कुछ अधिक शक्तियाँ होती हैं। 
तपस्यासे, मन्त्रद्वारा अथवा मनको एकाग्रतासे सिद्धि - 
शक्ति-विशेष प्राप्त करनेकी प्रथा प्राचीन कालमें थी। 
आज विज्ञान ओपधिसे सिद्धियोंको सुलभ करनेमें लगा है। 


+२- 


महपि विश्वामित्रने तप करके नवीन सृष्टि करनेकी 
शक्ति प्राप्त कर लो थो । उन्होंने नवीन वनस्पति तथा | 
प्राणी उत्पन्न कर दिये थे । सिद्धिका मूल जेसे तप हे, 
वैसे ही ओपधि भी है । अतः कलको यदि विज्ञान नवीन 
प्राणी यन्त्रपे उत्पन्त कर लेता है तो आश्चयकी वया बात 
होनेवाली है । 


। 
इच्छा द्वेषः सुखं दुःखं संघातरेतवा धृतिः । | 
एतत्क्षेत्रं समासेन सविकारघुदाहतम्‌ ॥ ~ 

(गीता १३।६) । 
| 
| 
| 
| 


यह जो देहमें दृश्यमात चेतनता है, यह संघातज है 
और वह क्षेत्रके अन्तर्गत हे । यह क्षेत्र सिद्धिफे वशावर्ती 
है । 'सिद्धि' का अर्थ हो हे --क्षेत्रमें इच्छानुसार आविभवि- 
तिरोभाव एवं परिवर्तनकी शवित्त। अतः यह शक्ति ॐ 
किसीमें जन्मसे हो सकती है; कोई तप, मन्त्र या समाधिसे 

उसे पा सकता है तो कोई ओषधिसे- विज्ञानके माध्यमसे 
भी उसे पा सकता है । 


सभी भौतिक माध्यम भौतिक उपलब्धि कर सकते 
हैं । फलतः सिद्धि केवल क्षेत्रमें प्रभाव उत्पन्न कर सकती 
है, क्षेत्रज्ञञक उसकी गति नहीं है। आप सिद्ध भले हो 
जायॅ--यदि आपमें श्रद्धा-विश्वास नहीं है तो आपके अपने 
भीतर ही जो अन्तर्यामी क्षेत्रज्ञ है, उसकी उपलब्धि आपको 
नहीं हो सकती । श्रुति कहती है-- 

'श्रद्धत्स्व सोम्य !' 

श्रद्धा माता हैं-भवानी हैं। इनके गर्भसे साधक- 
देहका जन्म होता है और यही शिवकी गोदमें अपने 
शिशुको देती हैं । आस्था--विशवास भगवान्‌ शिव हैं। 
जीवका कल्याण विश्वाससे होता है। आस्थाहीनके 
सम्बन्धमें तो भगवानूने कहा हँ-- 

'संशयात्मा विनश्यति ।' (गीता) 


परमात्मा अपने हृदयमें ही हे, वह अपने भीतर हे, 
किन्तु मिल इसलिये नहीं पा रहा है कि आपमें श्रद्धा नहीं; 
ओर श्रद्धा नहीं तो विश्वास कहांसे होगा । श्रद्धारहित तो 
विश्वास हुआ नहीं करता। / 

जान लेने-प्रत्यक्ष कर लेनेके बाद विशवास होता 
हैँ आप यह कहते हैं बया और कितना जानते हु 
आप ? आपकी जानकारी पूर्ण है क्या ? जीवकी जितनी 
जानकारी हैँ, वह सदा अपूर्ण रहती है। कहीं-न-कहीं 

आपकी मान्यता-आपको श्रद्धा है, जिसपर आपकी जान- 
कारी टिकी है । 
यह श्रद्धा-विश्वास अभेद -यह भवानी-शंकरकी अधे- 
नारीशवर भव्यमूति - यह ध्यानमूति भी है और शिक्षामूति 
भी । इसमें सृष्टिका रहस्य निहित है । आज प्राणिशास्त्र 
कहते हैं -'सृष्टिका प्रत्येक प्राणी उभयलिज्धी है । पुरुषमें 
स्त्री-अवयव केवल अविकसित दशामें हैं और पुरुष-अवयव 
स्त्रीमें अविकसित दशामें हैं । 
पदार्थ विज्ञान कहता है -'प्रक्रतिके प्रत्येक अणुमें 
आकर्षण-विकर्षणकी दोनों शक्तियां एक साथ हैं । 
आकर्षक-कण (प्रोटोन) एवं आकर्षित कण (इलेक्ट्रोन) 
से ही समस्त परमाणु वने हैं ।' 
शक्ति-शबितमान्‌का अभेद सृष्टिके अणु अणुमें आज 
स्पष्ट होने लगा है और आपको आचर्य नहीं होना चाहिए 
कि यदि कलको चलकर विज्ञान कहने लगे कि 'उसे 
अणुओंके आकारमें सवंत्र भारतीयोंद्वारा पूजित शिवलिङ्ग 
दीखने लगा है ।' 
साधकके लिए एक परम संदेश है इस अर्धतारीस्‍वर- 
मूतिमें ! यह पर।काष्ठाके संयम एवं वैराग्यकी प्रतीक 
मूर्ति है-- ) 
विवेशवरत्वे सति भस्मशायिने 
उमापतित्बे सति चोध्वरेतसे । 
वित्तेशभत्ये सति चमंवाससे 
` निवृत्तरागाय नमस्तपस्विने ॥ 

कोटि-कोटि ब्रह्माण्डोंके अधीश्वर हैं, कितु शयन करते 
हैं भस्मपर । संग्रह-परिग्रह-विलासकी गन्ध भो समीप नहीं 


आने देते । 


आप हैं तो अद्धंनारीशवर--देहका अर्धभाग ही देवीको 
दे रखा है; किन्तु संयमकी पराकाष्ठा है । उध्वंरेता, 
मदनरिषु हैं। इतना नित्य स्थिर अविचलित एकरस संयम- 
आदर्श है । 

सेवक हैं धनाधीश कुबेर ओर वह भी दूर नहीं-- 
समीप ही रहते हैं; किन्तु प्रभु कटिमें गजचर्म लपेटे रहते 
हैं । वस्त्रतक रखना स्वीकार नहीं है उन्हें । 

तपस्वी-साधक, परमार्थके जिज्ञासुमें राग-विषया- 
सक्तिका लेश भी नहीं होना चाहिए, इसका आदर्श 
उपस्थित करनेके लिये प्रभु स्वयं परम तापसरूपमें 
रहते हैं । 

यह ध्येय मृति है । आप इसका ध्यान करें और देखें 


कि हृदयमें श्रद्धा-विशवास किस प्रकार अपना आसन स्थिर 
करने लगे हैं । 


एकलो चनमेकाध सार्धलोचनमन्यतः । 
नीलाधं नीलकण्ठार्ध महः किमपि सन्महे॥ 


वामभागमें सुदीर्घं केशकलाप हैं-मणि-रत्नग्रथित 
और दक्षिणार्धमें कपिश जटाजूट सर्प-बन्धनसे बेंधा है । 
ऊपर द्वितीयाका चन्द्रमा तथा गङ्गाकी धारा है । ललाटपर 
एक ओर कुंकुम-बिन्दु है और एक ओर त्रिपुण्ड । एक 

भागमें विशाल खञ्जनमञ्जु एक दुग्‌ है और दूसरे भागमें २ 
डेढ़ नेत्र हैं। वामाद्ध सम्पूर्ण किचित्‌ नीलाभ है ओर, 
दक्षिणाङ्ग कपू रगोर होनेपर भी कण्ठदेश नील है । यह | 
`` ज्योतिरमयी ` अधेनारीश्वर मूरति-यह श्रद्धा-विदवासकी | 
अधिदेव-मूर्ति हृदयमें आये । ; 


` अनेक वेष्णवाचार्योका मत है कि उपासना शक्ति 7 
समन्वित शक्तिमानूकी ही की जानी चाहिये महाभावा- | 
'लिङ्गित रसराज ही मधुरोपासनाका आराध्य है । यह्‌: 
रसराज ही इसलिये है कि उसे महाभावने अङ्कमाल दे 
रखी है। इस बातकी अर्धेनारीशवररूप सम्यक्‌ अभि- 
“व्यक्ति है । | । 

परमार्थकी पराकाष्ठातक इस बातको खींचनेकी 
आवश्यकता नहीं है; क्योंकि योगकी निविकल्प समाधि, 
बौद्ध-साधनका परिनिर्वाण और अद्वेतमतके एकमेवाद्वितीयं 
ब्रह्म के समान अनेक अपवाद इसमें निकलेंगे । 


'रसो वे सः।' 

.. परमपुरुष ही रस हैं। आनन्दस्वरूप हैं वे । शक्ति -+ 

उस रसके व्यक्तिकरणकी प्रक्रिया है । वे आह्वादिनी हैं। ' 

बहुत ही सरल-व्यावहारिक रूप है इनका श्रद्धा-विश्वास । 
साधकको संमाश्रयण देनेवाला रूप है यह । 


; हर सिकमे | 
कथा है कि गणेशजी ओर स्वामिकातिकमें प्रथमपूज्य । 

> होनेके प्रश्‍नपर विवाद छिड गया । निर्णय किया गया कि हू! 
| 


} 


जो पहले पृथ्वीकी प्रदक्षिण कर. ले, बह्‌ प्रथमपूज्य । 

षण्मुख स्वामिकातिक अपने मयूरपर बैठे और उड़ चले । 
लम्बोदर, ठिंगने चरणवाले गणेशजी मूषकपर बैठकर यह 
प्रतियोगिता जीत नहीं सकते थे । उन्होंने माता-पिताको 
समीप बैठे देखा तो उनकी ही प्रदक्षिणा कर ली ओर वे 
विजयी घोषित किये गये । 


माता-पिता भवानी-शंकर--श्रद्धा-विशवास जिसपर 
सानुकूल हैं--जो इनको प्रदक्षिण रख सकता है, वह नित्य 
विजयी नित्य सफल है । सर्वत्र समादरप्राप्तिका वही 
अधिकारी है । बुद्धिके अधिदेवता गणेशजीने संदेश ही यह 
दिया -'विजय, सफलता एवं समादर चाहिये तो अपने 
बल पौरुषका गरं त्यागकर श्रद्धा-विश्वासको दाहिने 
करो। इन भवानी शंकरके श्रीचरणकी शरण ग्रहण 
क्रो ।' 

नीललोहित 


र 'रुद्राणां शंकरदचास्मि' (गीता १० । २३) 
. रुद्राणां नीललोहितः? . (श्रीमद्भा० ११।१६। २३) | 


“» गीताके . दशम अध्यायके 'विभूतियोग' तथा 
श्रीमद्भागवतके एकादश स्कन्धके 'विभूतियोग'के वक्ता - । 

*तो एक ही हैं श्रीकृष्णचन्द्र, तब इसका अर्थ है कि रुद्रोंमे 
नीललोहित रुद्र शंकर हैं और वही प्रमुख हैं । 

“नीललोहित'--उग्रतम तामस--इतना लाल जो काला 
पड़ने लगा हो; यह वण उनका ही है जो कर्पूरगौर हैं 
और यह नीललोहित ही शंकर--कल्याणकारी हैं । जीव- 
का परम कल्याण ही उनका स्वरूप है । 

'नीललोहित शंकर' ध्यान करता हूँ तो ध्यानमें क्या | 
आता है ? कोटि-कोटि रोगोंके परमाधिदेवका रूप; और 
बड़ा उग्र--बहुत भयानक दीखता है यह रूप । जैसे प्राण 
काँपते हैं । 

रुद्र-रुलानेवाले ये देवता; और इनके भो एकादश 
रूप हैं। रोग, शोक, चिन्तादिके भेदसे जीवको संतप्त 
करनेवाले--रुज़ानेवाले कारणोंके ये अधिदेवता । 

प्रचण्ड ज्वालमालाकृत त्रिशुल, भभकते त्रिनेत्र 
खड़खड़ाती मुण्डमाला और कराल दाढ़ें अपने शंत-सहस्रः- 
गणोंसे अनुगत होते ये जैसे निरन्तर आघातोद्यत ही: 
रहते हैं और इन एकादशमें भी नीललोहित --रोगोंके:'- 
अधिदेव ! सर्वाधिक उग्र, सर्वतः संचारी इनके प्रचण्ड” 
चरण; ओर कम्हाई कहता है कि 'वह नीललोहित है ! ' 
कृष्ण होगा नीललोहित ! उसका वह विराट्‌ रूपः: 
देखकर धनंजय काँपने लगे थे । उनकी घिग्घी बँध - गयी::. 
थी । वे कहने लगे थे : 
“दिशो न जाने न लभे च शमं' (गीता ११।२५) ४ 
श्याम कहता है, कह सकता है- 'कालोऽस्मि' 
किन्तु मयूरमुकुटी कहीं कराल होता है ? तब यह भगवान्‌ 
नीललोहित-इनका यह रूप ? i 
रुद्राणां शंकरश्चास्मि 
ये नीललोहित तो शंकर हैं-भोले बाबा हें । इनको 
दुरसे देखनेपर ही ये ऐसे उग्र दीखते हैं। समीप जानेका 
साहस नहीं होगा तो प्राण काँपते रहेंगे। हमारे आपके * 
प्राण भयकातर होते हैं तो क्या आश्चर्य प्राण तो थर-: 
थराते हैं सृष्टिकर्ता तकके । 


बड़ा नटखट है बाबा नन्दका लाला । यह डरानेपर 
उतर आता है तो फिर पूछिये मत । नृसिंह बनकर प्रकट 
हुआ । एक तो सिंह, ऊपरसे देत्यराजका पेट फाड़कर 
आँतोंकी माला गलेमें डाल ली। पंजे, वक्ष, ग्रीवाकी 
केसर-सटा सब रक्तसे लथपथ और ऊपरसे. अंगार-नेत्रोसे 

इधर-उधर देखते हुए क्षण-क्षणमें वज्त्रनिष्ठुर गर्जन ! 
देवताओं और ब्रह्माजो की बात छोड़िये, समीप आनेका 
साहस नहीं हुआ सदा सेवामें रहनेवाले भगवान्‌ नारायणके 


पाषंदोंका । लक्ष्मीजीने तनिक साहस किया तो आपने | 


'वुरे' करके डरा दिया उन्हें । वे भी भाग खड़ी हुई । 


ये अनन्तकोटि ब्रह्माण्ड और इनके ये असंख्यासंख्य 
प्राणी -जो एक इतने अभिनय कर सकता है, इतने रूप 
बना सकता है, वह डरानेवाला स्वाँग ले बैठे-किसकी 
छातीमें भनभरका हृदय है कि वह धुक्‌-पुक्‌ नहीं करने 
लगेगा ? 

'भयानां भयं भीषणं भीषणानाम्‌ ।' 

सब ठीक; किन्तु कन्हाई तो कन्हाई ही है। वही 
सुकुमार, वही करुणावरुणालय। उसका स्वाँग चलता 
तबतक है, जबतक आप दूर खड़े उसे देखते हैं-देखते हैं 
भयसे कापते हैं । 

प्रह्लादने अभिनीत रूपको नहीं देखा । वे सीधे गये 
ओर सम्मुख प्रणिपात किया उन्होंने--बस ! वही रक्ताक्त 
वक्ष, वही आन्त्रमाल; किन्तु भगवान्‌ नृसिहके अङ्गार- 
नेत्र सजल हो गये । उनका गर्जन-तजेन लुप्त हो गया । 
घुरं वे किस कण्ठसे करते? कण्ठ तो वात्सल्य गद्गद हो 
गया क्षणार्धमें । प्रह्नादको गोदमें बैठाकर जिह्वासे लगे. 
चाटने ! 


आप स्वांगको नहीं देखते और दूसरी सब ओरसे नेत्र 
बन्द करके समीप पहुँच जाते है-स्वांगका रूप भले बना 

रहे, कन्हाई मुस्कराये बिना रह नहीं सकता । उसका 
अनन्त वात्सल्य उसे उग्र वने नहीं रहने देगा । वह. आपके 
लिये वही परम सुकुमार, परम सुन्दर, अनन्त दयासागर 
दीखेगा । 


“बाबा ! तुम रुद्र हो? भयानक हो? डराते हो 
बच्चेक्रो ?? भगवान्‌ नौललोहितका ध्यान करके, उनके 
श्रीचरणोंपर हाथ रखकर पूछिये तो सही । 
| पुछिये-उनकी खड्खड़ाती मुण्डमालासे, उनके लपटें ' 
उगलते नेत्रोसे, उनके त्रिशूलसे और फु कार मारते सर्पोसे 
डरिये मत ! 

'ठहरो तुम सब! तुम मुझे डरा नहीं सकते, मैं . 
| बाबाके चरणोंतक जा रहा हूँ ।' बेखटके आप भूतःप्रेतोंको 
डाँट दे सकते हैं। कोई कुछ नहीं करेगा, कुछ नहीं कहेगा । 
थे भूत-प्रेत आज आप इनको विष या विषाणु कहू . 
| लें--बड़े भयानक हैं-देखनेमें । बड़े विनोदी हैं ये। _ 
| _ लोगोंको डरा देना इनका विनोद है; किन्तु आप बाबाका | 
|... नाम लेकर इन्हें डांट दें तो-ये आपके लिये मागं उन्मुक्त 
= कर देंगे। इतना हो नहीं -ग्रापका सम्मान करने, आपके 
लिए सुविधा प्रस्तुत करनेमें इन्हें विनोद प्राप्त होने ' 
लगेगा । 
'बाबा ! बच्चेको डराते हो तुम ?' पूछकर देखिये 
तो सही । 


बाबा भोलेबाबा हैं । उनका एक हो उत्तर सुन पड़ेगा 

आपको -'वत्स, तुझे किसीने भ्रममें डाल दिया है । मैं तो 
शंकर हूं । मुझे तो केवल कल्याण ही करना आता है ।' 

शंकर ओर रुद्र-जो दूर हैं, जो विमुख हैं, उनको 
उनकी विमुखता रुलाती है ओर वे कहते हैं कि--'शिव 
रुद्र हैं ।' 

जो “आनन्द' से विमुख होगा--निरानन्द, दुःखके 
अतिरिक्त उसे क्या मिलेगा ? 

जो 'चित्‌'से --ज्ञानसे दूर रहेगा--मूर्खताके अतिरिक्त 
उसके पल्ले और कुछ पड़ना है ? 

जो सत्‌' से दूर जायगा असत्ता विनाश, मृत्युका मार्ग 
ही तो चुना है उसने । 


सिच्चिदानन्द' से विमुख होकर--दूर हटकर देखनेपर 


लगता है, वह नीललोहित है, तमस्‌ है, अन्धकार है और 
रुद्र है-बहुत रुलानेवाला है, बड़ा भीषण है । 


कौन भीषण है--शंकर ? भला कहीं शंकर भीषण 
होते हैं ? उन्हें रुद्र तो बनाती है अपनी विमुखता, अपना 
उनसे दूर खड़े रहना । 


मुझे स्मरण आता है-पैरमें गीली दाद (एक्जिमा) 
हो गयी थी । बहुत दवाइयाँ लगायीं । कई बार जलाया 
कई तीव्र ओषधियोंसे; किन्तु कुछ लाभ नहीं हुआ। 


औषधि लगाता तो दाद मिट-सी जाती ओर फिर ज्यों-कि- ' 


त्यों । सहसा ज्वर आ गया । कई दिन तीव्र ज्वर रहा। 
उस ज्त्ररके तापमें, वह दाद भस्म हो गयी । ज्वर! गया, 

तब कई दिन पीछे ध्यान गया कि दादका तो चिह्न भी 
हीं रहा है। 

संधिस्थानपर नासूर हो गया । कई महीने उसने तंग 
किया । परिस्थिति ऐसी नहीं थी कि कोई ठीक चिकित्सा 
करा सकता । मुझे जो कुछ आता है, करता रहा। 
अचानक ज्वर आने लगा ओर बहुत दिनोंतक आता रहा। 
लम्बी बीमारी चली । जब स्वस्थ हुआ-पूरा स्वस्थ हो 
गया । नासूर कब ठीक हो गया, इधर ध्यान ही नहीं जा 
सका ज्वरके वेगमें । 

हम आप बच्चे'ही तो हैं । बहुत उत्पात करते हैं हम- 
लोग । मुझे कोई खेद नहीं है । बच्चा क्या, जो उत्पात न 
करे। मुंह फुलाकर गुमसुम बैठना हो तो आप बच्चे 
नहीं-फिर तो आप ऋषि-मुनि, साधु-महात्मा । और 
ऐसे बड़े लोगोंको तो मैं प्रणाम ही कर सकता हूँ । 

बच्चा तो उत्पात करेगा ही । बावा दण्ड देगा ? दण्ड 
देनेके लिए वह रुद्र है? दण्ड देनेके लिए उसके करोंमें 
त्रिशूल है ? जो ऐसा समभे--वज््रमूर्ख है वह । 

बाबा रुद्र है-बच्चोंको तनिक धमका देनेके लिए। 
उसने थोड़ी भौंहें चढ़ा ली हैं तो हो क्या गया? त्रिशुन तो 
उसके हाथमें है उनके लिये, जो उसके चरणाश्रितों- 
उसके बच्चोंको छेड़नेका मन करते हैं । 

बच्चे उत्पात करते हैं-असंयम करते हैं। शरीरमें 

कीचड़ गोबर पोत लेते हैं और मनमें भो जाने क्या-क्या 
भर लेते हैं । बाबा बच्चोंके उत्पातपर मनमें हँसते हैं । 

उन्हें भूत प्रेतोसे घिरे रहनेका अभ्यास है । . उनकी शान्ति 
ढूँढ़नेवाली नहीं है। उनके भोतर क्षोभ नहीं हुआ करता। 

बच्चोंको स्नान तो कराना पड़ेगा । जो अपने बच्चे हैं, 
उनकी स्वच्छताका दायित्व भी तो अपना है। बच्चे 
उत्पात करें-गंदे बनें, यह उनका स्वभाव ओर बावा 
उनको स्वच्छ करनेकी व्यवस्था करता रहे, यह बाबाका 
स्वभाव । 


स्नान करानेमें -अन्तर्वेहिः स्वच्छ करनेमें बालकको 
कष्ट होता है । वह रोता है। उसे गोबर-कोचड़से स्नेह 


हो गया है। उससे वञ्चित किये जानेपर वह दुबी 9 


होता है । 


. बाबा रुद्र है, वह रुलाता है, यह्‌ बालककी दृष्ट है । 
बाबा भयंकर है, वह डांटता है--ऐसा शिशुको लगता है । 
बाबा शंकर है, यह तथ्य हे । यह बाबाका स्वरूप है । 
यह उस नीललोहितका स्वभाव है । यह अनुभूति है, जो 
बाबाके समीप जाकर उसके श्रीचरणोंको स्पर्श करके, 
उसके श्रीमुखको ओर दृष्टि उठा पाता है उसकी । 
नीललोहित--यह दूरीसे हुआ दिग्भ्रम है। दिवाकर 
आपको प्रभातमें सर्वथा अरुण नही दीखता ? दूरीका यह 
दिग्श्रम मिट जायगा समीप जानेपर। वह तो वही--'कुन्द- 
इन्दु दर गौर सुन्दर' है । 
मेरे एक मित्र कहते हैं--तुम यह कभी श्रीकृष्ण और 
कभी शिवकी बात क्यों करते हो ? श्रीराम एवं श्रीकृष्ण 

एक हैं-यह तो ठीक । तुम भगवान्‌ नारायण तककी बात 
करो तो भी समभमें आवे; किन्तु तुम कैलास क्यों कूद 
जाया करते हो ?' 

आपको इन मित्रकी बातमें कुछ तथ्य लगता है क्या ? 

भगवान्‌ शिवकी अष्टधा मूर्ति है ओर गीतामें श्रीकृष्ण 
अष्टधा प्रकृतिको अपनी मूर्ति कहते हैं । विष्णुसह्रनाम- 
का पहिला नाम है-'विइवं' और भगवान्‌ शंकरका नाम 
है—'भव।' जब शरीर एक है-विराट्रूप एक है तो 
व्यक्तित्व दो हो जायगा क्या ? 

'कालोऽस्मि' कहनेवाला और नीललोहित बनकर 
त्रिशूल उठाकर उद्दाम ताण्डव करनेवाला एक ही है-- 
इसमें प्रापको कोई विकल्प लगता है ? , 

जब वह मयूरमुकुटी बनता है-उसे कन्हाई कहना 
अच्छा लगता है। जब वह त्रिनयन गङ्गाधर होता है-- 
“बाबा' बन जाता है । लेकिन उसे अपना बनाये रखिये । 
समीप रहिये तो वह शकर है, दूरसे देखेंगे तो वह रुद्र ही 
दोखेगा । 

नटराज 


मही पादाघाताब्रजति सहसा संशपपदं 
पदं विष्णों भ्राम्यदृभुजपरिघरुनणाग्रहगणम्‌ । 
मुहु्यौर्दोःस्थ्यं यात्यनिमृतजटाताडिततटा 
जगद्रक्षायं त्वं नटसि ननु वामेब विभुता ॥ 
र (महिम्न्‌ स्तोत्र) 
“नटराजके रूपमें नृत्य करते समय आपके चरणोंकी 
चोटसे पृथ्वी सहसा पातालमें धँसनेको हो जाती है, 
अन्तरिक्षलोकमें आपको परिघ-जैसी भुजाओंके चालनसे 
ग्रहगण पीडित होने लगते हें । आपकी चंचल जटाओंके 
प्रहारसे तटोंके निरन्तर प्रताड़ित होते रहनेके कारण 
स्वर्गलोककी स्थिति संकटापन्न हो जाती है । प्रभो ! यह 
कसी विडम्बना है कि आप यह नृत्य करते तो हैं जगत्‌की 
रक्षाके लिये, परन्तु इसका परिणाम होता है उल्टा । 
आपकी विभुता भी विपरीतगामिनी हे । 
आपका चित्त चंचल है ? उसे आप एकाग्र नहीं कर 
पारहे हैं? अच्छा, उसे चंचल रहने दीजिए। उसकी 
चंचलताको साधन न बताया जा सकता हो, ऐसी तो कोई 
बात नहीं है । 

आप चाहे नटनागरका ध्यान कीजिए अथवा नटराज- 
का--चित्तकी चंचलता सार्थक हो जायगी । 

कपू र-गोर चतुभु ज श्रीमृति ! किन्तु यह श्रीमूति 
कितनी बड़ी.? इसके ध्यानसे पूर्व इसके आकारको तो 
मनमें आना चाहिए । 


7 देखिये, प्रकाशकी गति आपके वैज्ञानिक एक सेकंडमें 
लगभग तीन लाख किलोमीटर मानते हैं। यह प्रकाश एक 
वर्षेमे जितनी दूर चलता है, उस दूरीका नाम एक 
| “प्रकाशवर्ष है । 

| यह आप जो आकाइमें दूधिया पथ देखते हैं, जिसे 
| हम-आप 'आकाशगंगा' कहते हैं, वैज्ञानिक इसे 'नीहारिका- 
। ` मण्डल' कहते हैं, इसमें कई करोड़ तारे हैं ओर वे सब-के- 
| सब सूर्य हैं। इनमें ' अपने सूर्यके सबसे निकट जो सूर्य 
| 

|| 


(तारा) पड़ता है, वह पृथ्वीसे चार सो प्रकाशवषं दूर है । 

कुछ तारे (सूर्य) तो पृथ्वीसे लाखों-करोड़ों नहीं, कई 
“अरब प्रकाशवर्ष दूर हैं। * 

दूरीकी बात यहीं नहीं समाप्त होती । इस देवयानी 

* नीहारिका-मण्डलके पार दूसरा नीहारिका-मण्डज है। इस 

` प्रकार एकके पीछे दूसरा--अब तक सहखसे अधिक 

नीहारिका-मण्डल यन्त्रोंकी सहायतासे देखे जा चुके हैं ओर 

वैज्ञानिक कहने लगे हैं-'यह क्रम अनुमानसे परे है, 

अनन्त है ।' 

। भगवान्‌ नटराज जब नृत्य करने लगते हैं--उनकी 

। जटाओं के कशाघातसे ये तारे--ये कोटि-कोटि सूर्य अस्त- 

व्यस्त हो उठते हैं । कितना विस्तीर्ण है उन देवदेबका 
यह सगुण श्रीविग्रह्‌-कल्पनाके पद थक जाते हैं । मनकी 
चंचलता शान्त हो जाती है । 

अनन्त नन्हें अन्तरमें नहीं आया करता । अच्छा, 
जितना-जैसा जा सके, उतना-वैसा ही ध्यान कीजिए । 

कर्पूरगौर श्रीअंग विभूतिमण्डित है। अरुण कमल 5 
कोमल चरण चंचल हो रहे हैं। ताण्डवकी गतिसे चरण 
उठ और गिर रहे हैं और उनके प्रत्येक आघातसे लगता 
है कि पृथ्वी अब चूर्ण हुई--अब फूटा ब्रह्माण्ड-घट। ' 


कोटि-कोटि चन्द्रोंकी-सी ज्योत्स्ना उस दिव्य ग्रंगसे 
भर रही है । कटिका व्याघ्रचर्म नागपादासे जकड़ा है। 
कण्ठकी नीलिमा अपूर्व झलक दे रही है । करोंमें सर्पोके 
कंकण और त्रिशूल, डमरू तथा खप्पर सुशोभित हैं-- 
धधकता खप्पर विद्युज्ज्योतिः पुज त्रिशूल और गुरु- 
गम्भीर नाद करता डमरू । श्रुतियोंके स्वर तथा सम्पूर्ण 
कलाओं एवं विद्याओंके मूलसूत्र डमरूकी ध्वनिसे मूर्तिमान्‌ 


होते जा रहे हैं। 


त्रिशूल उठता है तो शत-शत तारक अस्त-व्यस्त हो 

जाते हैं । खप्परकी ज्वाला गगनको अग्निवर्ण बनाये दे 

रही है और डमरूकी ध्वनि - जैसे सम्पूर्ण विद्याएँ आज 
म पाकर सार्थक हो गयीं । 


तृतीय भालनेत्र स्थिर, बंद है। शेष दोनों दग ! 


अर्धोन्मीलित हो रहे हैं । कपिश जटा-कलाप नृत्यके वेगमे | 

लहरा रहा है-लहराता जा रहा है और अपनी लपैटमें 
शत-सहस्र तारकोंको इधर-उधर फेंकता जा रहा है । 

भर रही है भालचन्द्रकी अमृत-ज्योत्स्ता और और 
उमड़ी पड़ रही है सिरसे भागीरथीकी धारा । वह दिव्य 
धारा. दिशाओंको घो. रही है। पावन हो रहे हैं उसके 
सीकरोंसे अनन्त कोटि ब्रह्माण्ड-मण्डल ! : 

पृत्य चल' रहा है नटराजका । यह ध्येयमूति है देवा- 
धिदेवकी । इसका ध्यान कीजिये ओर देखिये कि चित्तकी 
चंचलता स्वत: स्तब्ध होती है या नहीं । 

यह नृत्य ध्वंसके लिए नहीं है। यह नृत्य है जगद्रक्षाके 
लिये । यह्‌ प्रलयंकरका ताण्डव नहीँ है, यह नटराज 
शंकरका ताण्डव है। इसमें यह कोटि-कोटि ब्रह्माण्डोंका 
अस्त-स्रस्त-भाव--यह्‌ तो विभुकी क्रीड़ा है । 

इसी नृत्यके वेगपर अणु-अणु नृत्य कर रहा है। इसी 
नृत्यके वेगसे ग्रह-नक्षत्र-तारे-सब चक्कर काट रहे हैं। 
यह कभी हुआ या होगा, ऐसा नृत्य नहीं हैं । यह नृत्य तो 
चल रहा है--आज और अब भी चल रहा है । 

जगद्रक्षाके लिये यह नृत्य न चले, प्रकृति गतिहीन हो 
जायगी और गतिहीनता का अर्थ हुँ-महाप्रलय । गति ही 
जीवन है, यह आप जानते हैं । जीवन-चेतना सृष्टिको 
मिलती है अपने परम अधिदेवके हानृत्यसे । 

भगवान्‌ शंकरका नृत्य चल रहा है। बज रहा है 
उनका डमरू और उससे निरन्तर विद्याओंके मूलसुत्र 
ध्वनित हो रहे हँ । गुज रही है वह अनाहत परावाणी 


lh itiati | 

उसे अपने अन्तरमें जो श्रवण कर पाता है, उसका दृष्टा 
ही तो ऋषि है । रो 


निखिलकला दिगगुरुका यह नृत्य ! इसका ध्यान करें 
आप ओर--आप स्वयं अनुभव करेंगे कि अभीष्ट कला 
अथवा विद्या आपके जित्तमें अकल्पनीय रूपसे उद्मासित 
हो उठी है । इससे अधिक आश्वासन कलाके उपासकके 
लिये और कया हो सकता है । 


आप अन्तःकरणको शुद्धि चाहते हैं ? नटराजका ध्यान 
कीजिये । ध्यान कीजिये ताण्डवरत उनके अरुण चरणोंका | 
श्रौर उनके नखोंसे निस्सृत ज्योत्स्नाका ध्यान की जिये घू-धू 
धधकते खप्परका और डमरूकी गुरु-गम्भीर ध्वनिका । 
ध्यान कीजिये विद्युतके समान चमकते-घूमते त्रिशुलका | 
और लहराती कपिशवर्णा जटाओंमें फुकारते नागोंका। | 
दिशाओंका तमस्‌ दूर करती सुकोमल चन्द्रज्योत्स्ता और | 
जगतीके मलको धोती गंगाकी धाराका ध्यान कीजिये । । 


आपका अन्तःकरण धुल जायगा । मनोमल खप्परकी 


ज्वालामें भस्म हो जायगा। हृदयके दोष श्रीचरणोंके 
नीचे पिस उठेंगे और उज्वल ज्योति वहाँ निखर उठेगी । 


FR Co 


स्थिरका ध्यान- निविकार प्रशान्त ज्योतिका ध्यान 
करते हैं शान्त-मानस, निर्मल-मन योगीजन । यदि मन | 
विकारी है, चंचल है तो कहा किसने कि आप स्थिर | 
ज्योतिका ध्यान करें। आप चिरचंचल कन्हाईका या 
निरन्तर नृत्यरत नटराजका ध्यान क्यों नहीं करते ? 


aca, 

चंचलके साथ चंचलकी पटती है और ऐसी पटती है कि 
मन इनका होकर रह जाता है । 

बात बहुत पुरानी हे । तब शरीर युवा था और मनमें 
उत्साहकी यह दशा थी कि ऊधममें आनन्द आता था। 
श्रीबद्रीनाथजीकी यात्रा करके लौट रहा था । तब राजपथ 
केवल देवप्रयाग तक बना था । पैदल यात्रा थी । चमोलीमें 
मध्याह्व-विश्वाम करके चलना था । 

“आज अंधड़ आयेगा । पत्थर गिरेंगे अब सायंकालीन 
यात्रा आज नहीं होगी ।' कुलियोने कहा । 

हिमालयमें जब आंधी आती है, अनेक स्थानोंपर 
पहाड़से नन्हीं कंकड़ियोंसे लेकर मनो भारी पत्थर लुढ़कते 
हैं । वे तोपसे छूटे गोलोंके समान वेगसे गिरते हैं। चीड़के 
पेड़ टूटकर या जड़से उखड़कर गिरते हैं । 

वाराणसी जिलेमें जन्म क्या हुआ-लगता है कि 
बाबा विश्वनाथके घरका ही बालक हूँ । आप इसे दोष 
नहीं कह सकते । मैं तो निमन्त्रण देता ह--आपभी कोई 
सम्बन्ध बना लें इन भोलेबावासे, तो वे ठहरे भोले --उन्हें 
कहाँ अस्वीकार करना आता है । 

नहीं -यात्रा रुकेगी नहीं । रात्रिमें अगली चट्टी पर 
रुकेंगे ।' मैंने कुलियोंको डांट दिया और छड़ी उठाकर चल 
पडा । मनमें एक खुरापात आ गयी थी--'ये नगाधिराज 
पा्वेती-पिता अपने नानाजी ही तो हैं । इनको सोते तो 
कई दिनसे देख रहा हूँ । इनका जाग्रत्‌ रूप कैसा 


होता है ?' 

मेरे साथ एक ही मित्र सहयात्री थे कुली अनुभवी 
थे। वे सामान बांधकर भी चले नहीं, रुक गये वहीं । 
आंधी आयी चमोलीसे मील सवा मील चलनेपर। धूलि 
और कंकड़ियोंकी बौछार बार-बार नेत्र बन्द करनेको 
बाध्य करती थी और तब हमें खड़े हो जाना पड़ता था। 
पर्वंतमें हवा इधर-उधर टकराती है । वायुवेग सामनेसे 
आता तो हम नेत्र बन्द करके खड़े हो जाते और वेग दूसरी 
ओर होता तो चलने लगते । 

आंधीका वेग बढ़ा । छोटे पत्थर लूढ़कने लगे । वे मित्र 
डरे । संयोगवश एक बाहर निकली शिला मिल गयी। 
उसके नीचे वे बैठ गये । 

“नानाजी जाग गये ! ' मेरा मन अपनी धुनमें था। 


पैर चलते रहे । छोटे-बड़े पत्थर, चट्टानें तक धड़ाधड़- 


गिरने लगीं। वृक्ष भी उखड़कर गिरे, किन्तु नानाजीकी 
गोदमें दौहित्रको भय होता है ? 

उस दिन अनुभव हो गया कि युद्धस्थलमें, जहाँ तोपोंसे 
गोले बरसते होंगे, पत्रकार ओर सैनिकोंका चलना-फिरना 
कंसे होता होगा ? अवश्य यह अन्तर था कि मैं भाग-दोड़ 
नहीं रहा था । मैं चल रहा था और वायुका वेग सामनेसे 
आता तो नेत्र हाथोंसे बन्द करके खड़ा हो जाता था । 

कोई चमत्कार नहीं था यह । कोई अद्भुत बात भी 
नहीं । आप नटराजका ध्यान करके देखें-कुछ दिन ध्यान 
करें और प्रचण्ड नृत्यवेग, टूटते-गिरते शत-शत सूर्यमण्डल 
आपके चित्तको क्षुब्ध करनेमें असमर्थ हो जायेंगे । 


SENSIS न बम 

भय नहीं, क्षोभ नहीं, उद्विग्तता नहीं। एक अकेले 
महादेव डमरू वजाते, त्रिशूल उठाते आनन्दमग्न नृत्य कर 
रहे हैं-यह ध्यान आपकी सब दुर्बलताओंको ध्वस्त कर 
देगा । 

दिशाएः क्षण-क्षण काँपती हैं । धरा डगमग होती है । 
पवनकी गति भी स्थिर है । समस्त ब्रह्माण्ड जैसे एकलय 
एकतान, एकप्राण हो रहा है नृत्यकी गतिसे। दूसरा शब्द 
नहीं, दूसरी गति नहीं, दूसरा कम्पन नहीं । 

इस नटराज-राजकी नृत्य-गतिमें मन प्राणको एक हो 
जाने दीजिए। मुक्ति और क्या है-इन परम पुरुषसे 
तादात्म्य । तादात्म्य तो वे स्वतः कर लेंगे-भाप तो ध्यान 
कीजिए उनका । अपने हुदयागंनमें उनको नृत्य करने 
दीजिए । 

जटाकटाहसम्भ्रमश्रमन्निलिम्पनिर्भरी- 
विलोलवीचिवल्लरी बिराजमानमुद्धं नि । 
धगद्धगद्धगज्ञ्वलल्ललाटपट्टपावक्के 
किशोरचन्द्रशेखरे रतिः प्रतिक्षणं मम ॥ 

'जटाओंके कटाहमें मागे न मिलनेसे चक्कर काटती 
हुई देवनदी गंगाकी चंचल लहरियोंसे जिनका मस्तक 
सुशोभित है, जिनके ललाट-प्रदेशमें स्थित तृतीय नेत्रमेंसे 
धक्‌-धक्‌ करती हुई अग्निको ज्वालाए निकल रही हैं तथा 
जो नवीन चन्द्रमाको शिरोभूषण बनाये रहते हैं, उन चन्द्र- 
चूड भगवान्‌ शंकरमें मेरा प्रतिक्षण प्रेम हो ।' 

वह्‌ जटाओंसे शत-सहस्न घाराओमें झरती गंगाकी 
भुवन-पावनी धारा और वह्‌ ध-धू धधकता करका खप्पर--- 

 (रहाजायः? „५ | १ का कशी 
'बड़ी उग्र मूति है ।' मेरे एक मित्रने कहा ! कोमल- 

हृदय इसका ध्यान नहीं कर सकता तो नटराजकी एके 
कोमल मूर्ति है A कन्हाई भी तो यही है । यमुनाहदमें 
शतेकशीर्णा का फणोंपर नृत्य करते हुए श्यामका 


। 
} 
| 
व्यान कर लें आप । नटराजके ध्यानका ही फल देगा यह | 
ध्यान भी । 


> | 

सम्भव है कि मनमें.यह मूर्ति आये और मनोवल अवशिष्ट | 
| 

| 


१ 
| 
|| 
|| 
| 
| 
|| 

प्रलयंकर 


यस्त्वन्तकाले व्युप्तजटाकलापः 
स्वशुलसूच्यपतदिग्गजेन्द्रः , । 
वितत्य नृत्यत्युदितास्त्रदोध्वंजा- 
नुच्चाट्टहासस्तनयित्नु भिन्नदिक्‌ ॥ 
(भागवत ४।५।१०) 
जटाएं बिखर रही हैं और नृत्यके वेगसे अपने आघातों 
द्वारा तारामण्डलको ध्वस्त करती जा रही हैं। एक-एक 
जटाका कशाघात शत-शत ब्रह्माण्डोंको छिन्न-भिन्न किये 
दे रहा है। 
त्रिशूल लिये कर ऊपर उठा है और उसकी नोक़पर 
लोकधारक दिग्गजोंके निष्प्राण शरीर झूल रहे हैं। भूल 
रहे हैं और फटते जा रहे हैं। उनका मेद-मज्जा कण-कण 
बिखर रहा है । 
मस्तकका गंगा-प्रवाह उमड़ रहा है । डुबाता जा रहा 
है सम्पूर्ण दिङ्मण्डलको । दिशाओंका अस्तित्व लुप्त हो 
चुका है-पृथ्वीका भला पता क्या लगना है | पता तो 
नहीं है सूर्यचन्द्र एवं नक्षत्रोंका । 
धू-धू धधक रही हैं सम्पूर्ण दिशाएँ। तृतीय नेत्र 

सम्पूर्णं खुला है ओर उससे प्रलयाग्निकी लपटें चारों ओर 
लपलपाती दौड़ रही हैं । | 
पता नहीं पृथ्वी कब चरणाघातसे चूर्ण हो गयी । वह | 
दग्ध हुई और उसके धूलिकण भी निःशेष हो गये । जलमें 
उसकी सत्ता समा गयी और जलको ,भाल-नेत्रकी ज्वालाने | 
शुष्क कर दिया । 
वेग--प्रचण्डवेग नृत्यका, और ध्वंस हो रही है | 
ब्रह्माण्डराशि। महाप्रलयका महानर्तक प्रचण्ड अट्टहास 
करता नृत्य कर रहा है । वह नृत्यलीन है-उसका उन्मद 
नृत्य ! | 
'महाप्रलयके समय होता है यह महानृत्य'--ऐसी बात 
कही किसने ? चल रहा है-निरन्तर चल रहा है यह 
नृत्य । तुम देखते नहीं ? भय लगता है तुम्हें? अभाग्य | 
तुम्हारा । 
प्रलयंकर महाप्रलयके समय तो नृत्य करते ही हैं, 
किन्तु इस समय भी वे समाधि लगाये बैठे नहीं हैं । अपने 
चारों ओर एक बार दृष्टि डालकर देखो- सृष्टिकताके | 
कर यदि तुम्हें स्त्र नव-जीवनका सृजन करते दीखते हैं 
तो प्रलयंकरके नृत्य करते--ध्वंस करते पद तुम्हें क्यों नहीं 
दीखते ? | 
जीवनका क्षण-क्षण मरण वरण कर रहा है । प्रतिक्षण 
कण-कण छीज रहा है । अणु-अणु टूट रहा है-नष्ट हो 
रहा है। जीवन वेगपूर्वक किसीकी ठोकर खाकर मृत्युके | 
मुखगह्वरको ओर लुढ़कता जा रहा है । तुम्हें ह दीखता 7 
नहीं ? अभाग्य तुम्हारा । ह... 

गवे-अहंकार, मोह्‌-ममता किसपर ? किसके लिये? 
तुम अपनेको समभते क्या हो ? किस गणनामें हो तुम ? 
पृथ्वीमें तुम सबसे महान्‌, सबसे धनी, सबसे सम्मानित 
हो ? अपनी गणना पृथ्वीमें देख लो। चलो, यह भी 
सही, किन्तु इस अपने सौर-जगतमें--ब्रह्माण्डमें पृथ्वी 
स्वयं कितनी बड़ी है ? इस अपनी देवयानी नौहारिका- 
मण्डलमें अपना सूर्य अपना ब्रह्माण्ड ही कितना बड़ा है? 
जैसे पृथ्वीमें एक बडी गेंद और महाविराट्में इस नीहा- 
रिका-मण्डलका मानचित्र-कठिनाईसे एक बिन्दु है। तुम 
कहाँ हो ? कितने बड़े तुम ? किसपर है तुम्हारा गर्व ? 

प्रलयंकर नृत्य कर रहे हैं। शत-सहस्र ब्रह्माण्ड कच्चे 
घड़ोंके समान चर्ण-विचणं हो रहे हैं उनके भीषण चरणा- 
घातसे और उनकी धूलि भी सत्ता खोती जा रही है । 
महाप्रलयार्तिकी लपटें और हाहाकार करती सीमाहीन 
प्रलयाव्धिकी हिलोरें-यह कलका-कभी दूर भविष्यका 
दृश्य है-होगा, किन्तु यह विरमित नहीं होता । सतत 
चल रहा है । 

तुम देख रहे हो प्रलयंकरका यह नृत्य ? भय लगता 
है ? नहीं देख पाते ? अभाग्य तुम्हारा । इसे देख पाते तो 
ध्वस्त हो जाते तुम्हारे अभिमानके समस्त खोखले स्तम्भ । 
गल जाते गर्वके तुहिनगिरि । तुम्हारे ममता-मोहके जाल 
छिन्न हो जाते । 

शिवके शरीरपर विभूतिका अंगराग लगता है । तुम्हे 
शिव चाहिये--कल्याणकामो हो तुम ! तब उसे अलंकृत 

करनेके लिये विभूति तुम्हारे समीप है ? विभूति प्रस्तुत 
करनेको उद्यत हो ? 

भगवान्‌ शिव सामान्य भस्म नहीं लगाते । वे लगाते 
हैं चिता-भस्म। इस सम्पूर्ण सृष्टिको चिता बनाकर वे 
प्रलयंकर नृत्य करते हैं ग्रौर तव इसकी राख उनके श्वीअंग- 
का श्रृ गार बनती है । 

ईश्वरकी सृष्टिमें महाप्रलय कब होगी - क्‍या लाभ 
इस गणनासे ? तुमने अपना जो संसार बना लिया है, वह 
बना भी रहे और शिव भी आ जायं--यह नहीं होगा । 
उनका-उन कल्याण-स्वरूपका आह्वान करना है तो प्रलयं- 
करको पुकारो ! अपने इस माया-मोहके संसारकी भस्म 
तुम नहीं बना सकते तो उन संहारके देवताका आवाहन 
करो । 

आओ ! आओ - हे प्रलयके अधिदेवता ! देव-देव 
महादेव, पधारो ! चूर्ण कर दो-- खण्ड-खण्ड कर दो 
पाथिवकी आसक्ति और इस सड़े-गले बन्धनके व्यर्थ 
भ्रमको ।' 

“पधारो महारुद्र ! अपना तृतीय नेत्र पूर्ण उन्मेषित 
करो । उन्मुक्त करो प्रलयकी महाज्वाला और भस्म कर 
दो 'अहं-इदं' की समस्त परिच्छिन्न तुलराशिको ! देव ! 
क्षुद्रताके प्रपंचको शुष्क तृणके समान स्वाहा हो जाने 
दो | 27 

महाकाल ! पधारो । आओ ! ताण्डव चगल चरणों- 
से धरा-गगन ध्वस्त करते कदो ! ध्वत्त-स्रत्त होने दो 

अहंके सम्पूर्ण आधार एवं अम्बारोंको ! तुम्हारे श्रीचरणों- 
की धमक सुनने को आतुर प्राण तुम्हें पुकारते हैं-पधारो 
प्रलयंकर ?' 


पुकारोगे ? पुकार सको तो परम सौभाग्य तुम्हारा 
स्वागत करेगा। घ्यान भी कर सको प्रलयंकरकी इस 
प्रचण्ड नृत्यमुद्राका तो तुम भाग्यवान्‌ ! 


. भय लगता है? किसका? किसके विनाशका? 
अमृत-पुत्र ! तू तो इन प्रलयंकरका पुत्र है । मुझे भय 
लगता है? प्रलयाग्नि तेरे शरीरकी ऊष्मा मात्र है। 
प्रलय-पदोदधि केवल तेरे चरण क्षांलित कर सकते हैं । तू 
डरता है ? 


हम, ग्र प शिवकी संतान हैं -- यह आप भूल गये ८ 
पिता प्रलयनृत्य करेंगे तो पुत्र उनकी गोद में होगा । उनका 
उद्दाम ताण्डव शिशुको उछालने का विनोद प्रदान करेगा । 
प्रलय आपके लिए शिवकी आनन्द क्रीडा क्यों नही है? 

वनमें अग्नि लगा देते हैं। झाड-मॅखाड़, तृण-कण्टक 
जल जाते हैं, तब उस भस्म में बहुत उत्तम अन्न उत्पन्न 
होता है| विनाशके--प्रलयके पद नवीन सृष्टिकी पृष्ठभूमि 
प्रस्तुत करते हैं । 

एक इंजीनियर आये एक कोठीमें । कोठी बहुत पुरानो 
थी। उसके फशंमें लगे पत्थर गलने लगे थे। भित्तियोंसे 
चना ढर-सा भड़ता था । छतको कड़ियाँ कहीं-कहीं टूट 

गयी थीं । इंजीनिथरने उमे इधर-उधर घूमकर देखा और 
चले गये । 


पिछले वर्षोमें कई बार वे इंजीनियर इस कोठीमें आये 
थे | कभी कोई कोना और कभी कोई छतका कोई भाग 
सुधारनेको बता गये थे । उनके सुझाव माने गये थे। 
पुराने वस्त्रमें पैवन्द लगाने-जैसे वे सुधार थे । 


तीन-चार दिनमें मजदूरोंका एक दल आ गया । इंजी- 
नियरने उन्हें भेजा था । मजदूर पिल पड़े और 'शररधम्‌' 
कोठी टूट-टूटकर गिरने लगी । इंजीनियर बुरा था? 
इंजीनियरोंका काम ध्वंस है ? नहीं भाई--इंजीनियरका 
काम नव-निर्माण है । उसके पास नवीन भवनका मानचित्र 
प्रस्तुत होगा । अब इस पुरातन कोठीमें और मरम्मत 
सम्भव नहीं लगी उसे । यह ध्वंस नवीन भव्य भवनके 
लिये भूमि प्रशस्त करेगा । 


नवीन सृष्टिके लिये प्रलय अनिवार्य है। जीणं-शीणं 
शरीरको लेकर मृत्युका देवता नूतन शिशु-शरीर-प्राप्तिका 
पथ बनाता है । 

सृष्टिमें सडाँद अनिवार्य है । प्रकृति विकारधामिणी 
है । जो उत्पन्न होगा-जीर्ण होकर रहेगा । विनाश उसे 
नवीन बनानेका एक पुनीत प्रयासमात्र है । इसलिये प्रलयं- 
कर शिव हैं । 

बड़े भयंकर, बड़े उग्र हैं प्रलयक्रे देवता ? अच्छा तो 
यह कहना होगा कि वे अत्यन्त सदय हैं । जो हाथ आवे, 

उसीको पकड़कर बंठ जानेकी प्रवृत्ति प्रगतिका पथ अवरुद्ध 
कर देती है । आप मार्गके प्रत्येक पेड़को पकड़कर बैठ 
जाते हैं। जो आपको हाथ पकड़कर उठा देता है आगे 
चलनेके लिये वह आपको निष्ठूर लगता है, किन्तु वह 
Conn gt कळ 

शैशव आपसे ले न लिया जाता-कुमार हो पाते 
आप ? कौमार गया ओर उसने तारुण्यका वरदान दिया। 
तारुण्य गया तो वार्घक्यने सहनशक्ति दी, समझ दी, सुभ-' 
बुझ दी। अब आप इसे कोसते क्यों हैं ? आप इससे 

सन्तुष्ट नहीं हैं तो महादेव श्रापके लिये पुनः शैशवकी 

भूमि बनायेंगे। \ 

यह सब क्या है ? प्रलयंकरकी क्रीड़ा। उनका एक 
विनोद, और वह भी अपने पुत्रोंको प्रसन्न करनेके लिए। 
वच्चेको खिलौना दे दिया । वह खिलौना टूटा-फूटा, जीर्ण 
हुआ तो पटक दिया उठाकर ओर बच्चा रोने लगा तो 
दूसरा नवीन खिलौना उसे पकड़ा दिया । 


आप जरा-जीर्णं शरीर पानेपर असंतुष्ट हैं तो मृत्युका 
देवता इसे नष्टकर देता है और आपको दूसरा शिशु- 
शरीर दे देता है। यह सम्पूणं सृष्टि जर्जर हो जाती है तो 
इसे ध्वस्त कर देता है, जिसमें इस ध्वंसपर स्रष्टा नवीन 
सृजन कर सके । 

बाबा ! तू ये घड़े रख या तोड़, किन्तु मुझे अपने 
श्रौचरण देखने दे ! तेरे कर देह-घट बनाते हैं या ब्रह्माण्ड- 
षद, यह्‌ मैं नहीं देखता । इसमें कोई घट मुझे चाहिये 

वन्स 


नहीं । मुझे चाहिये तेरे करों की छाया । तू अपने कर रख 
मेरे सिरपर ! ' 


तू प्रलयंकर है ? मैं नहीं देखता कि तेरे पदोंसे लक्ष- 
लक्ष देह-घट नष्ट होते हैं या ब्रह्माण्ड-घट फटाफट भड़ाभड़ 
फूटते हैं। मैं तेरे अरुण-मृदुल श्रीचरणोंको नृत्य करते 
देखता हूँ। तू मुझे इन चरणोंपर दृष्टि रखनेकी | 
शक्ति दे ! ' 

मुझे पता है, रोग और शोक--भूत और प्रेत-तेरे 
गण हैं । मृत्यु और काल तेरे तुच्छ किंकर हैं। तेरे गण 
या तेरे सेवक तेरे पुत्रका सम्मान कर सकते हैं । उसे भीत 
करनेका साहस उनमें नहीं है । 


यि तेरे गण, ! ये तेरे सेवक केवल घड़ोंसे खेलते हैं । 
ये घडे-यै देह, जो तू बनाता फोड़ता है, ये भी उनसे ही 
खेलते हैं-उनको ही तोड़ते-फोड़ते हैं। मेरा क्या बनता- 
बिगड़ता है इससे। ये एक फोड़ें या सौ, कल फोड़ें या | 
आज !' 

'प्रलय कभी क्यों ? वह अभी हो जाय । मृत्यु कल 
होती हो तो आज हो । मैं मृत्युका खिलौना नहीं हुँ कि वह 
मुझसे खेले और पटक दे । मैं मृत्यु जयका पुत्र । मैं महा- 
कालकी संतान, मुझे देखकर भयको भागना चाहिए ।' 


बाबा ! प्रलयंकर ! महाकाल ! आ मैं तेरा पुत्र | 

तुक पुकारता हूँ । तू आ और यदि मैं कहीं-किसी खिलोने- | 

में उलक रहा हूँ तो उठाकर पटक दे उसे अभागे खिलौने- | 

को । मुझे कोटि-कोटि ब्रह्माण्ड-घटोंको चूर्ण करते नत्यरत 
अपने श्रीचरण देखने दे ! ' 


जीवन और मृयुसे छुटकारा चाहिए तो प्रलयंकरको 
पुकारिये ! महाकालका ध्यान कीजिये । देहकी आसक्तिः 
को ध्वंस वे महादेव ही करेंगे । यह मत भूलिये कि देहा- 
सक्ति ही सबसे बड़ा बन्धन है । 

पशुपति 


(पशु: पाशबद्धः ।' | 

जो पाशसे बंधा है, वह्‌ पशु। इन पशुओंका स्वामी 
'पशुपति' । 

पशुपति और गोपाल--दो अर्थ लगते हैं बया ? वैसे 
कन्हाई ढेरों गायें चराता है और कंलाशपर पशुओंके 
नामपर केवल दो हैं-एक भोलेबावाका नादिया और 
दूसरा भगवती उमाका सिंह । आप तीन गिनना चाहें तो 
गणेशजीके चूहेको भी गिन लीजिये । 


आप पशु हैं या नहीं ? मनुष्यकी चर्चा मत कीजिए। 

या तो वह पाशमुकत है या पशुहै- द्विपाद पशु । 
पाश ? ॥ 
ठीक प्रश्‍न है । बन्धनको समभे बिना जो लोग मोक्ष 
पाने चल पड़ते हैं, वे भटक जाते हैं । वे ठगे जाते हैं । बंधे 
बछड़ेके गलेकी रस्सी न खोली जाय ओर उसे शंख-ध्वनि | 
सुनायी जाय, इत्र सु घाया जाय, दीपज्योति दि वायी जाय, 
लड्डू खिलाये ज।यं, गद्दा बिछाया जाय उसके सोने-बैउनेको ! 
-मुक्त हो जायगा वह ? | 

कोई रूप था ज्योतिदशेन, कोई नाद-श्रवण, कोई 
'रसानुभव, कोई गन्ध या कोई स्पर्शानुभूति - वह ऐन्त्रियंक 
हो या ग्रतीन्द्रिय, विषय-संयोगज हो या दिव्य, लौकिक 
हो या अलौकिक, जीवको मुक्‍त कर नहीं सकती, यदि 
उसके पाप टूट नहीं गये हैं । 

देहासक्ति, यश, आसक्ति, सम्बन्धासक्ति, द्रव्यास क्ति, 
भोगासक्ति गुणासक्ति, ऐश्वर्यासक्ति और अहंतासव्ति- 
ये आठ पाश हें । इस अष्टगुणित रस्सीसे बंधा है प्राणी । 
इनमें एक भी अवशिष्ट है तो यह बंधा है। आप पशु हैं 
या नहीं--यह आप स्वयं अनुभव कर सकते हैं । 


कन्हाई 'गोपाल' है । भगवान्‌ शंकर 'वशुपति' हैं। 
श्यामको अपनी गायोंसे स्नेह नहीं है-यह किसने कहा ? 
पशुपति अपने पशुओंसे प्यार नहीं करते, यह्‌ सोचे वह 
बुद्धिहीन । असीम स्नेह है उनका अपने पशुओंपर । इन 
पशुओंके पालन-पोषण-रक्षणको वे अपन! दायित्व 
मानते हैं । 


पशु ही तो-कभी उत्पथ दोड़ते हैं और पशुपतियोंको 
अपना लगुड़ उठाना पड़ता है । दण्ड किसीको प्रिय नहीं 
लगता, दण्ड सदा भयंकर होता है, किन्तु अज्ञ पशुके लिये 
दण्ड उसका संरक्षक है । उसे सत्पथपर लानेवाला है। 

पशु कहीं स्वच्छता-अस्वच्छता समझता है? उसे 
स्नान कराने, मलने-घोनेका का काम पशुपतिका है । यह 
बहुत हुआ तो अपनेको थोड़ा चाट लेगा या दसरे 
सहयोगीको चाटकर स्वच्छ करनेका प्रयत्न करेगा । इतनेसे 

हों र न ह (३ छ 22 है | 
कहीं स्वच्छताका सम्पादन होता है ? पशुपति धोता है | 
इन्हें । इस क्षालतमें स्नेह है-पशु असुविधा अथवा | 
क्लेशका अनुभव करता है, यह अज्ञता है उराकी । 


बहुत उदार है, बहुत स्नेह है यह त्रिनयन पशुपति। 
करुणावरुणालय है गोपाल । जो पशु उसकी ओर मुखकर 
हुंकार करता है-उसे पुकारता है, स्वयं उसके समीप यह 
दौड़ जाता है । जो इसकी ओर गर्दन बढ़ाता है, उसे इसके । 
अमृतस्यन्दी कर सहलाने लगते हैं । 


| 

पशुका दुःख है कि यह पशुपतिसे विमुख भागता- | 

दौड़ता है । स्वयं अपने नेत्र एवं बुद्धिपर विश्वास करके | 

लात दीखी, मुँह मारने भपट पड़ा । हरी घासकी ' 

टोहमें भटक रहा है यह और बार-बार अवरुद्ध होता है। 
बार-बार डाँटा जाता है। 


इसको पता नहीं कि इसका पालक प्रमाद नहीं | 
करता । इसके लिए चारे-दानेकी उसे स्वयं चिन्ता है और 
उसकी सम्पूर्ण व्यवस्था उसने कर रक्खी है। श्रान्त पशु 
भटकता है-भटकता और दुःख पाता है । पशुपति भी 
दण्डहस्त होकर ही तो इसे निरुद्ध कर सकता हे 


पशुका सुख यह स्वामीको अपनी हुंकतिसे पुकार ले 
तो इसका स्वामी स्वयं आ जाय इसके समीप । यह 
सुकोमल तृण इसके मुखमें अपने करोसे देकर प्रसन्न हो । 
यह अपने पशुपतिकी ओर सिर बढ़ा दे तो उसके कर- 
स्परशंका परमानन्द प्राप्त हो इसे। | 

मैं योगकी बात नहीं कह रहा हुँ-भोगकी ही बात 
कह रहा हूँ । आज मनुष्यका सबसे बड़ा दुर्भाग्य यह्‌ है कि 
वह न भगवान्‌पर भरोसा करता, न प्रारव्धपर और न 
सत्कर्मपर । वह भरोसा करता है झूठ, छल, कपट, चोरी, 
घूसखोरीपर । वह्‌ पापका चरणाश्रित बन गया है। और 
कोई पापका अनुगामी बनेगा तो कहां जायगा ? पशुपति- 
का दण्ड उसे रक्षाके पथपर लानेको न उठे, तो वह पशु- 
“पति ही कैसा ? लेकिन पशुओंको सदा बाँधकर ही रक्खा 
जाय, ऐसा क्रूर तो वह नहीं बन सकता । इनकों चरने- 
घूमनेकी स्वतन्त्रता एक बड़ी सीमातक उसने दे रक्खी है। 
भोगकी-सांसारिक सुख-सुविधाकी बात कह रहा हूँ । 
गोस्वामी तुलसीदास अपना अनुभव बतलाते हैं- १ 
चाटत रह्यो स्वान-पातरि ज्यों, कबहुँ न पेट भरो । 
सो हौं सुमिरत नाम सुधारस, पेखत परसि धरचो ॥ 
कुत्तोंकी भांति परस्पर झगड़ते, एक दूसरेको भूकते- 
काटते, कु जूठी पत्तलोंपर टूटे पड़ रहे हैं ये प्राणी और उन 
पत्तलोमें-से कुछ चाटनेको मिल जाय तो इनकी बडी 
सफलता । १ 
उसके सम्मुख जाओ । और व म्ह र स खी 
बनकर रहेगी कि अभावकी रि Ss 
को सृष्टि तुम्हारे लिए संसारमें 


नहीं हुई। तुम्हारा सर्वसमर्थ 

रा सवसमथ परमोदार पाल 
लिए सतत सचे ष्ट रक र 

पशु-स्वभाव ही है-अपने सम्मुखका चारा छोड़कर 
समीपके पशुका चारा खानेको मुख बढ़ाता है। स्वामी 
डाँटेगा ही । जिसका स्वत्व लेने जाओगे, वह झगड़ेगा और 
समर्थ होगा तो मारेगा । 
मैं पशु नहीं हँ, आप पशु हैं।' यदि अब मैं यह कहू 
तो आप मुझे गाली देंगे सच बात यही है कि आप भी 
पशु नहीं हैं । 
तब पशु कौन है ? हकती 
जीव कोई पशु नहीं है । 
जीव पशु नहीं है? कोई पशु नहीं है तो पशुपति 
कंसा ? गायें ही न हों तो कृष्णको गोपाल कहेगा कौन ? 
मैंने पहले ही कहा कि भोगकी बात-- ऐन्द्रियक भोगों- 
की बात कर रहा हूँ । ये इन्द्रिया गायें हैं । इन इन्द्रियों- 
सहित यह देह पशु है । इस देहमें, देहके नाम-रूप-गुण तथा 
देहके मान-सम्मानमें, देहके सम्बन्धियोंमें जब आप आसक्त 
होते हैं, तब आप पशु होते हैं । पशुको अपना 'मै' स्वीकार 
कर ले-वह पशु । प्रव आप निर्णय कर लें कि आप पशु 
हैं या नहीं । 
यह्‌ नन्दलाल खिलाड़ी है । इसके सखा--भोले बालक 
खेलमै लग गये हैं। बालक बन गये .गाय ओर बछडे 
ओर यह बन गया है चरवाहा। अनादिकालसे चल रही है 
यह क्रीडा । 
पशुओंका--पशुतबका' सुख भी इसीमे है, इसीमें 


कल्याण है कि वह पशुपतिके सम्मुख हो । भोगको भी 

पूर्णता, शुद्धता, स्वच्छता एवं अनुकूलता तभी है, जब 
आप पशुपतिके सांनिध्यमें उसे प्राप्त करते हैं । 
किसने कहा कि आप पशु बने रहें ? 
पशुसे-पाशबद्ध देह एवं दैहिक तत्वोंसे अपना 
तादात्म्य पृथक्‌ कर लें और आप स्वतन्त्र । 


0० आप शिवके, जगदम्बाके या गणेशजीके वाहन बनना 
चाहें तो भी आपको कोई रोकता नहीं । आप पाशमुक्त 
हुए और स्वतन्त्र--आपकी इच्छा हो सो बनिये । 


शिवका वाहून है वृषभ-मूर्तिमान्‌ धर्म । ग्रापको 
धर्म प्रिय हे ? 

शक्तिका वाहून है सिह -मूतिमान्‌ पराक्रम, कितु 
अत्यन्त सुनियन्त्रित । ऐसा पराक्रम प्रिय लगता है ? 


गणेशका ८ वाहन है मूषक--चपलता, चातुर्यं एवं 
अद्भुत क्षमताका विचित्र सामंजस्य । 
पाश केसे छूटे ? 


` ठीक बात-पाशमुक्त हुए बिना तो जीव पशु है 
रै, और पशुको कुछ बननेकी स्वतन्त्रता नहीं होती। यह 
पाशमुक्त हो तो भागे सोचना सार्थक । 


समस्त आध्यात्मिक साधन पाश-मोचनके लिए ही 

हैं। आप उनमें-से क्या चुनते हैं, यह श्रापकी रुचि-- 

५. आपका अधिकार, किंतु इतना स्मरण रखना है कि 
` साधतोंको सफलता ग्रन्थि-भेद-पाशके छेदनमें है । 

योग, ज्ञान, भवित, कर्मयोग -अब इनमें भी कई-कई 
शाखा-प्रशाखाए । आप किसे अपना सकेंगे, यह अपनी 
शक्ति-सामर्थ्यं देखकर आप निश्चय करें । 

मुझे सीधा सरल लगता है—'बाबा ! यह पाश अब 
तू ही काट दे । मेरे वशकी वात यह नहीं है।' 

बाबाने कब अस्वीकार किया ? वे तो हैं ही 
मोक्षदाता । - 

भगवान्‌ विश्वताथको तो मुक्ति-दानका व्यसन है । 
काशोमें मरनेवाले प्रत्येक प्राणीको वे मुक्त करते हैं । 
उनसे कोई मुक्ति मांगेगा तो उसे दुर्लभ रहेगी ? 

'कन्हाई ! बहुत हो चुका खेल! मैं अब गाय या 
बछड़ा नहीं बनता ।' आपने यह कहा नहीं । मोहन तो 
कबसे आपको हृदथसे लिपटा लेनेको आतुर है । 

आप पशु बने रहनेमें संतुष्ट हैं तो शिव पशुपति हैं। 
आप पाश-मुक्त होना चाहते हैं तो वे शिव तो हैं ही । 
परम कल्याण ही उनका स्वरूप है । 

पाश--ये पशुपतिके समीप नहीं हैं। वे दयामय 
अपनी ओरसे किसको बांधते नहों । वे केवल पशुपति 
हैं । जो बंधकर पशु बन गये हैं--दयनीय हैं, पराधीन हैं, 
विवश हैं और अज्ञ हैं वे प्राणो । उनका पालन-रक्षण 
दयापरवश ही वे प्रभु करते हैं । | 

पाश हैं मायाके-अविद्याके और इनमें आप स्वयं 
उलभझ गये हैं । मायाने जाल फेलाया और उसमें मृग 
उलभ गया । बंधे-विवश मृगको सिंह खा न जाय, 

मृग क्षुधा-प्याससे मर न जाय-यह चिन्ता ले ली 
दयामय पशुपतिने । इस वंध मृगका पालन करने लगे वे । 
पालन करते हैं । 

वे इस जालको काट दे सकते हैं--काट देना उन्हें 
प्रिय है, कितु बाबा भोले हैं। उनका एक ब्रत है-मृग 
स्वतःकी उछल-कूद बंद करके उनकी ओर देखे, उनसे 
जाल काटनेकी आशा-आकांक्षा करे । 

बाबा ! तुम पशुपति हो ? इस देह-पशुका पालन 
करो तुम । इस मन-पशुका पालन करो । इस बुद्धि-पशुका 
पालन करो और इस अहंकाररूप हिसक पशुका निग्रह 
करो । मैं तुम्हारा पुत्र । पशुत्वके पाश मुझसे दूर 
फेंक दो । 

[आाझसार्स्तिव्क्र स्ताच्तिळ प्लत्त्र] 


श्रीकृष्ण-सन्देशका वर्ष जनवरीसे प्रारम्भ होता है । 
श्रीकृष्ण-सन्देश प्रतिमास ९६ पृष्ठ पाठ्य सामग्री देता है । 


` आप श्रीसुदर्शन सिंह 'चक्र की सशक्त लेखन शेलीसे 
इस पुस्तकके द्वारा परिचित हो गये हैं । श्रीकृण्ण-सन्देशमें 
श्री 'चक्र' द्वारा लिखित श्रीकृष्णच रित प्रति अङ्कु ४८ पृष्ठ 
और उन्हीं द्वारा लिखित 'श्रीरामचरित' प्रति अङ्कु 
३२ पृष्ठ जा रहा है । 


वाषिक शुल्क-- १० रुपया । 
आजीवन शुल्क-- १५१ रुपया। 


सम्भव हो तो आजीवन ग्राहक बनें । 


व्यवस्थापक 
श्रीकृषण-सन्देश 

श्रीकृष्ण जन्मस्थान सेवासंघ 
मथुरा-२८१००१ 

भगवान वासुदेव (श्रोकृषणका सथुरा-चरित)-- 

डिमाई आकार, पृष्ठ ४०२, सजिल्द, मूल्य १०)५० 
श्रीह रिकाधीश -- (श्री कुष्णका द्वारिका-चरित) 

डिमाई आकार, पृष्ठ ४००, सजिल्द, मूल्य १०) ५० 
शिव-चरित - डिमाई आ०, पृष्ठ ४२८; सजिल्द, मूल्य ११)२५ 
शत्रृघ्नकुमारको आत्मकथा 

डिमाई आकार, पृष्ठ २१२, सजिल ` ` 
हमारी संस्कृति-डिमाई आ०,पृ० २६०, सजिल्‌, 
कर्म-रहस्य-डिमाई आकार, पृष्ठ १८४, ' 
आञ्जनेयकी आत्मकथा -(श्रीहनुमान-चरित)- 

डिमाई आकार, पृष्ठ ३१२, सजिल 
राम-इयामकी झाँकी--पाकेट आकार, पृष्ठ १९१ 
सखाओंका कन्हैया-पाकेट आकार, पृष्ठ १६० 
इयामका स्वभाव-- पाकेट आकार, पृष्ठ ९६, मूल्ये १]२५ 
हमारे धमंग्रन्य- पाकेट आकार, पृष्ठ ६७, मूल्य १)०० 
हिन्दुओंके तोथं-स्थान--पाकेट आ०, पृष्ठ २७४, मुल्य ३)५० 
हमारे अवतार एवं देवी-देवता -- 

पाकेट आकार, पृष्ठ १०८, मूल्य १) 
दो आध्यात्मिक महाविभूतियोंके प्रेरक-प्रसंग -- 
पाकेट आकार, पृष्ठ १८८, मूल्य २)५० 
प्रसमें -- 
१. श्रीराम-चरित २. सांस्कृतिक कहानियाँ 
प्राप्ति-स्थान-- 
प्रकाशन विभाग, भ्रीकृष्ण जन्मस्थान सेवासंघ, 

